
वालावलकार व्याख्यान माळेतलें पयले पुस्तक : 
कोंकणीची उतरावळ ' : बाकीबाब बोरकार . मोल ? रुपयो . 


आमच्यांत एक चाल आसा . देवाचे भेटेक देवळांत भितर सरता आसतना 
आमी पयलीं पुरसाची भेट घेतात आनी ताका पांयां पडटात . हे चालीक 
धरून म्हाकाय आयज म्हजें उलोवप सुरू करचे पयलीं जाच्या उगडासान 
आमी ही व्याख्यानमाळ गुंथूक घेतल्या त्या आमच्या मूळ पुरसाक वंदन 


करचें आसा . 


आमकां व्हडवीक जोडून दिवपी जायते जाण आमच्यांत जावन गेले . 
पुणन आमच्या बाकीबाबांनी म्हळा ते भाशेन , ' जाका आमच्या आत्म्याचो 
पयलो वयलो दिश्टावो जालो , जाका आमच्या सैमाचे सत्त्व होलमलें आनी 
जाका आमच्या फुडाराचें सपन पडले ' असो आमचो मूळ पुरूस म्हळयार , 
शणै गोंयबाब . जायत्या वरसांच्या बंदेपणाक लागून ' आमी कोण ' म्हणपाचें 
आमी साप विसल्लेले . आपल्या स्वत्त्वाची विसर पडिल्ल्या आमकां जाग 
हाडपाक आनी ' तुमी बाबत कुळां न्हय ' म्हणपाचे आमकां दाखोवन दिवपाक 
ह्या आमच्या पुरसान आपणाले पुराय जिवीत झरयलें . ताणेंच दिल्ल्या मंत्रान 
आनी केल्ल्या तपान ताच्या उपरांतच्यो चार पिळग्यो आमकां देवकळेक 
व्हरपाक वावरूंक लागल्यो . आयज आमी पळेतात- आमच्या स्वत्त्वाक 
आंकरी फुटल्या आनी आमची अस्मिताय जागी जाल्या . आमच्या फुडाराचे 
जें सपन शणै गोंयबाबांनी पळेल्लें तें आयज रुपा - गुणाक येवपाक लागला . 
कोंकणी समाज ' ह्या नात्यान आमी देशांतल्या व्हडविकेक पाविल्ल्या हेर 
समाजांचे पंगतीक बसूंक पावल्यात . अश्या वेळार , आमकां शणै गोंयबाबांचो 
उगडास जावप सभावीक म्हणूक जाय . हांव तुमकांय म्हज्या वांगडा आमच्या 
ह्या मूळ पुरसाक वंदन करपाक आमंत्रण करतां . 

दर एकले भाशेक कांय ऊंच पांवड्याचे भक्त मेळटात . ते आपले सेवेन 
ते भाशेक येदे व्हडविकेक पावयतात कि काय काळान लोक ते भाशेकूच त्या 
त्या भक्ताची भास म्हुण वळखुपाक लागतात . ज्ञानेश्वरान अमृता 
कडेन पैज जिखून मराठी भाशेक वयर काडली . उपरांतचे लोक ज्ञानेश्वराचे 

उपकार आठोवन मराठी भाशेकूच ज्ञानेशाची भास म्हणपाक लागले . शेक्स 
पियरान इंग्लीश भाशेक अशीच नांवारुपाक हाडली . तेन्नाच्यान इंग्लीश 
भाशेक लोक शेक्सपियराची भास म्हुणं वळखुपाक लागले . ह्याच नेमान 
पुर्तुगेज भास कामोंइशाची भास जावंक पावली . हांव जाणां- खंयच्याच 
व्हड मनशाची दुस - या व्हड मनशाकडेन सर करप समा न्हय . तरी आसतना 
म्हाका म्हणचें - शें दिसता : कोंकणी भाशेची वळख तिच्या खंयच्याय भक्ताच्या 
नांवान करून दिवची जाली जाल्यार , तिका शणै गोंयबाबांलीच भास म्हणची 
पडटली . तांणी कोंकणी भाशेची येदी व्हडली सेवा केल्या कि आमच्या एका 
कविचीं उतरां उश्णी घेवन हांव म्हणीन - तांच्या कोंकणी बोलां मुखार अमृतान 
लेगीत हार खाल्या . 

आमच्या ह्या मूळ पुरसाच्या उगडासान गुंथूक घेतिल्ले हे व्याख्यान 
माळेत म्हजे फूल गुंथता आसतना हावें ' भौभाशीक भारतांत भाशेचें 
समाजशास्त्र ' हो विशय वेंचून काडला . ह्या भौ - भाशीक देशामुखार भाशेचे 
जे प्रस्न उबे आसात ते बरे रितीन सोडोवपाचे आसत जाल्यार भासो कश्यो 
घडटात आनी केन्ना मरतात , आमच्या देशांत कितल्यो भासो आसात , त्यो 
खंयच्यान आयल्यो , कश्यो घडल्यो हे सगळे समाजशास्त्राचे नदरेन 

समजून 
घेतले बगर सोडोंवक येवपाचे नात अशें म्हजें मत्त जालां . म्हाका भाशेच्या 
माजशास्त्राचे जे नेम होलमल्यात आनी समजल्यात ते आमच्या देशाच्या 
भाशीक प्रस्नांक लागू करून तांचे उदेशी ह्या शास्त्राचे रूप तुमच्या मुखार 
उकतें करून दाखोवपाचो आयज हांव यत्न करतलों म्हणटां . 


भाषेच्या प्रस्नांकडेन पळोवपाच्यो तीन नदरो आसात 

एक नदर , जिका ब्लूमफिल्डा सारको भाशे - शास्त्री folk view 
म्हणटालो ती . म्हळ्यार , चालती नदर . थोडी - भोव अबुद्दिची . जाका 
खंयच्याच प्रस्ना संबंदान खोलायेन येवजूंक येना आनी जो केन्ना येवजिना 
असल्या मनशाची . सामान्यतायेन लोकांक मत्तां नासतात . लोक एके परंपरेंत 
वाडिल्लो आसता . ही परंपरा ताच्या मुखार एक परिस्थिती उबी करत 

ही परिस्थिती ताच्यो कांय गरजो निर्माण करता . ह्यो गरजो भागोवपी 
मागण्यांक तो ' मत्तां ' म्हणटा . ह्या मत्तांचे रूप आवडी - नावडिचें आसता . 
पुणून ती मांडटा आसतना मात तो खोलायेन येवजिल्ल्याचे भासयता . आनी 
प्रामाणिकपणान तशीच नेटान ती मांडटा . ' तूं म्हणटा तें खरें न्हय ' अशें 
कोणेंय म्हळे जाल्यार ताका तें सोंसना . तो तिडकता आनी ' आमी म्हणटात 
तेच खरें ' अशें म्हणून एक फावट तो तीच मत्तां अदीक नेटान आनी हटान 
मांडपाक लागता . 

कांयच शिकूक नाशिल्ले लोक वा थोडे शिकिल्ले लोकच हे तरेची मत्तां 
मांडटात अशें म्हणूं नज . जायत्या फावटी व्हडले व्हडले बरपी , कांय पत्रकार 
आनी काय प्रोफेसरूय त्यांच्यांत दिश्टी पडटात . राजकण्यांची मत्तां जाल्यार 
चडशी ह्याच पांवड्याची आसतात . ' आमचेर हिन्दी थापिल्ली आमी मातूय 
सोसून घेवपाचे नात ' अशें नेटानेटान म्हणपी तामिळनाडुच्या लोकांचे मत्त ; 
तुमी हिन्दी घेतली ना जाल्यार , देशाचो एकचार भंगतलो ' अशें तितल्याच 
नेटान म्हणपी काशी - प्रयाग कडल्या कांय हिन्दी - भक्तांचे मत्त ; ' आमी 
इंग्लीश सोडली जाल्यार संवसांरांत आमी फाटी पडटले ' अशें म्हणपी आयच्या 
राजकारभान्यांचे मत्त ; देशांत एकूच भास उरची , बाकिच्यो सगळयो मरच्यो ' 
अशें म्हणपी भाशेच्या झगड्यांनी उबगल्ल्या काय देशभक्तांचें मत्त ; जावं , 

आमी कोंकणी उलोवं , पुणून आमी मराठीक आमची मायभास लेखतात 
हे मदींमदी कानार पडपी आमच्या कांय गोंयकार भावांलें मत्त - ही सगळी 
आमच्या देशाची भाशीक येवजण घडोवक वा घुसपावंक मुखार सरिल्लों मत्तां 
ब्लूमफिल्डाच्या उतरांनी सांगचे जाल्यार , ' फोक व्हयू ' चेर आधाल्लेली मत्तां . 
अबुद्दिची मत्तां . तांकां खोलाय ना . देखून तज्ज्ञांचे नदरेन तांकां मातूय पसून 


म्हत्व ना . 


ही ' फोक व्हयू ' सोडली जाल्यार , भाशेच्या प्रस्नांकडेन पळोवपाची 
जी दुसरी नदर आसा तिका linguistician ची नदर म्हणटात . निभेळ 
भाशे - शास्त्राक धरून येवजुपी विद्वानाची नदर . 

इकुणिसाव्या शेंकड्यांत सर विलियम जोन्स , बॉप , रास्क , आनी तांच्या 
सारक्या हेर कांय विद्वानांक येवरोपांतल्या पुर्विल्ल्या आनी आविल्ल्या काय 
भाशांचे हिन्दुस्तानांतले संस्कृत भाशेकडेन आशिल्ले नातें समजलें . हो सोद 
लागल्या उपरांत तांचेकडेन ह्या भाशांतली कांय उतरां जिती जावन 
उलोवपाक लागली . इतलेंच न्हय , तर ती आपणालीं गोत्रां आनी कुळां हांच्योय 
खबरी तांकां सांगपाक लागली . तेन्ना पसून Comparative philology 
नांवाचें- वेगळ्या वेगळ्या भाशांतल्या उतरांची एका - मेकांकडेन सर करून 
तांचे एका- मेकां कडेन आशिल्लें नाते सांगपी एक नवें शास्त्र मुखार सल्लें . 
पुराय एक शेंकड़ो तें खंयचे उतर खंयच्यान आयलां , खंयची भास खंयचे 
कुळयेतली , कोण कोणाली धूव , आवय वा भयण असले सोद लावपांत गुल्ल 
उल्लें . इतिहासांतल्या आयजवेर सुटंक नाशिल्ल्या कितल्या - श्याच प्रस्नांचेर 
ह्या भाशे - शास्त्रान घणघणीत बरो उजवाड घाला . मनीस - जातिच्यो 
वेगळयो वेगळयो कुळयो आदी खंय रावताल्यो ; मागीर त्यो खंयच्यान 
खंय गेल्यो आनी कोणा कोणा कडेन कश्यो आनी केन्ना भरसल्यो , असले 
कितले - शेच म्हत्वाचे प्रस्न ताणे सोडोवन दाखयल्यात . इतिहासाचेर 
ह्या भाशे - शास्त्राचे खुब मोटें रीण आसा . 

ह्या भाशे - शास्त्राची येवजुपाची एक खाशेली तरा आसा- 
देखीक , ' दांत ' हे कोंकणी उतर घेवंया . मराठी , गुजराती , हिन्दी बी 
कांय भारतीय भाशांनी दांता खातीर दांत हेच उतर घोळटा . हे उतर संस्कृत 
' दंतः ' वयल्यान आयला . कोंकणी , मराठी , गुजराती , हिन्दी बी भासो संस्कृतचे 
कुळयेतल्यो जाल्ल्यान दांताक दांत में उतर सगळे कडेन घोळळे जाल्यार अजाप 
ना . पुणून पयसले लातीन भाशेत दांता खातीर ' देन्तेम् ' हे उतर कित्याक 
आसचें ? तिचें आनी संस्कृतचे कसले नातें ? ग्रीक भाशेतूय दांताखातीर 
' ओदोन्ता ' म्हुण उतर घोळटा . तें खंयच्यान आयलें ? तिचेय संस्कृत भाशेकडेन 
नातें आसा व्हय ? फ्रेंच इटालियन , जर्मन , स्विडीश , बी आविल्ल्या येवरोपेव 
भाशांनी दांता खातीर जी उतरां घोळटात ती संस्कृत , लातीन आनी ग्रीक 
हांचेच कुळयेंतली दिसतात . इंग्लीश भाशेंतले tooth हेय उतर तेच कुळयेतले 
आसूंक जाय . कित्याक , तें पोरणे इंग्लीशीतल्या thant ह्या उतरा वयल्यान 
आयलां आनी हे ' थांत ' उतर दांताचेंच सोयरें कशें दिसता . 

लातीन आनी संस्कृत हांचे नाते दाखोवपी हे तरेची आनीक हजारांनी 
उतरां ह्या भाशे - शास्त्राक मेळळी . देखीक : मातेर -- मातृ ; पातेर - पितृ ; 
देउस -- देव ; एकुउस -- अश्व ; ईग्निस -- अग्नि ' ; नूबेस -- नभ ; फूमुस- 
धूम ; नाविस -- नाव . तेच भाशेन ग्रीक भाशेतूय संस्कृताच्या नात्यांतली 
उतरां मेळळी . देखीक : बारोस -- भार ; दोमा -- धाम ; धुमोस -- धूम ; 
मूस -- मूष ; मिथोस - मिथ्या , ; नुक्तोस -- नक्तं ,; नोस -- नाव ; हुदोर- 
उदक ... बी 

हे तरेन कितल्या - श्याच ग्रीक , लातीन आनी संस्कृत उतरांची गोत्रां 
आनी कुळां सोदून काडल्या उपरांत हे भाशे - शास्त्र एका मोटया निर्णयार 
पावलें कि संस्कृत , इराणी , आरमेनी , ग्रीक , आल्बानी , लातीन , सेल्टीक , जर्मा 
निक , बाल्टीक , स्लाविक -- ह्यो सगळयो भासो आदले मुस्तीतले एके खंयचे 
तरी भाशेंतल्यान आयिल्ल्यो आसूक जाय आनी ह्यो भासो उलोवपी लोकांचे 
पूर्वज आदले मुस्तीत एके कडेन खंय तरी रावताले जावंक जाय . हे 
आदले भाशेक तांणी Primitive Indo - European हे नाव दिले . 
ह्या भाशे - शास्त्राची येवजुपाची ही तरा वळखिची जायनाफुडे वेगळे वेगळे 
कडले दुसरे विद्वान मुखार सल्ले आनी तांणीय मनीसजातिच्या वेगळ्या 
वेगळया कुळयांच्या भाशांचे अशेच तरेचे जायते सोद लायले . आतां मेरेन 
तांणी संवसांरांतल्यो सगळयो भासो आठ कुळयांनी वांटल्यात : आर्य , सेमितीक , 
हामित्तीक , तुरानी , भोट - चिनी , द्रविडी , ऑस्ट्रीक ( निषाद ) आनी अमेरी 
डियन . आफ्रिकेंतल्यो भासो त्या भायर . 

ह्या भाशे - शास्त्राच्यो खोडी काडपाचो कोणाकूच केन्ना धीर जालो 
ना . खोड लावपा सारकें तातूंत काय नाशिल्लें अशें म्हणूं नज . ताचे कडल्यान 
जायत्यो अतितायो जाल्यात . जायत्यो चुकोय घडल्यात . पुणून ताणें संस्कृतायेची 
आनी इतिहासाची जी सेवा केल्या तिचेकडेन पळोवन संवसारान ताच्यो चुको 
पोटांत घालून ताचे खूब - शे सोद मोन्यांनी मानून घेतल्यात . ह्या ' मोन्यांनी 
मानून घेतिल्ल्या ' एका सोदाकडेन मुजरत तुमचे लक्ष ओडूंक सोदतां 

हिन्दू हे उतर सिन्धू वयल्यान आयलां म्हणपाचे आमकां ह्या भाशे 
शास्त्रान सांगलां . इराणच्या लोकांक खंय ' स ' चो उच्चार सारको करूंक 
येनाशिल्लो . ते ' स ' चे खंय ' ह ' करताले . हाका लागून खंय सिन्धुचें हिन्दू 

जालें . सिन्धू न्हये पेल्यान रावपी ते हिन्दू आनी तांचो देश तो हिन्दुस्तान 
ही हिन्दू आनी हिन्दुस्तान ह्या उतरांची कुळकथा ताणें आमकां सांगल्या . 

पुणून इराणांत जी भास ते मुस्तीत चलताली ( आनी आयजूय चलता 
ते फारसी भाशेत साल , सादगी , साज , सिपाही , सितार , सितम् , सर , सर्दी , 
सख्त , सरकार -- बी ‘ स ' न सुरू जावपी शेंकड्यांनी उतरां आशिल्ली . 
आयजूय आसात.हीं उतरां ताळयांतल्यान काडटना तांकां ' स ' चे ' ह ' करपाची 
केन्ना गरज भासली ना . केन्ना अडचणूय आयली ना . मागीर , तांकां सिन्धुचें 
हिन्दू करपाची कसली गरज आशिल्ली ? बरें , ' स ' चे ' ह ' करपाक आमकां- 
हिन्दुस्तानांतल्या लोकांक जमचे नाशिल्लें अशें म्हणूं येत व्हय ? काश्मिरी 
भाशेत ' स ' चेंय ' ह ' जाता आनी ' श ' चे य ' ह ' जाता . शरदचे हरूद जाता . 
शाकचे हाक जाता . राजस्थानी भाशेत सत्यानंदाचे हत्यानंद लेगीत जाता 
सुरतेची गुजराती सत्याग्रहाचो हत्याग्रह करपाक अनमनना . असमिया , बंगाली 
नेपाळी , मराठी , पंजाबी , कोंकणी -- कितल्या - श्याच भारतीय भाशांनी ' स'चें 
' ह ' जाता . सिन्धुचें हिन्दू करपाक इराण्यांचीच गरज आशिल्ली अशें म्हणूं नज . 

काय , सिन्धुचें हिन्दू करपी हे लोक म्हुण इराण्यांनी आमकां चाळोवपा 
खातीर हिन्दू म्हणपाक सुरवात केली ? 

विसाव्या शेंकड्याच्या आरंभाक फेदिनान्द द सोस्यूर हाचे सारकेले 
कांय विद्वान भाशेच्या मळार देंवसर भाशे - शास्त्र आपणच विणिल्ल्या असल्या 
जाळयांनी घुसपून उरिल्लें . थोडे - शें सपनांनीय गुल्ल आशिल्लें म्हळयार 
जाता . सोस्युरा सारकेल्या नव्या विद्वानांनी भाशे - शास्त्राक नवीच देख दिली . 
ताची बुन्याद तांणी बदल्ली . तांणी उतरांची गोत्रां - कुळां सोदच्या बदला 
भाशेची बांदावळ नियाळपाक सुरवात केली . तेन्ना पसून भाशे - शास्त्राचे 
रूप बदल्लें . आयचे भाशे - शास्त्र सगळ्यांत अदीक म्हत्त्व भाशेचे बांदावळीक 
structure क दिता . सोस्यूर , आंतोआन मेअिये , निकोलाय त्रुबेत्झकोयां 
एडवर्ड सापीर बी जायत्या विद्वानांनी आविल्ल्या भाशे - शास्त्राचे जें देवूळ 
बांदलें ताचेर लेओनाल्ड उलूमफिल्डान कळस चडयलो comparative 
Philology पसून General Linguistics मेरेन भाशे - शास्त्र जी वाट चल्ल , 
ती इकुणिसाव्या आनी विसाव्या शेंकड्यांतल्या भाशे - शास्त्रा मजगत , 
महत्त्वाचे अंतर दाखोवन दिता . 

आयच्या भाशे - शास्त्रान आपणालें अशें खाशेलें एक तंत्र सोदून काडलां . 
हे तंत्र वापरून खंयची भास खेरीत आनी खंयची न्हय हे विज्ञानीक अचूकपणान 
आमच्यांनी थारावं येता . दर एकले भोशेचे जे नादशास्त्र ( Phonetics ) 
आसता ताचे नेम नियाळचे , तिची व्याकरणी घडणूक ( syntax ) कशी 
जाता ती पळोवची आनी तिची मूळ उतरावळ Basic vocabulary कशी 
घडल्या ती तेळची म्हणटकूच ती खेरीत काय न्हय हे नितळपणान समजता . 
भाशेची मुखेल आंगां ती ही तीन . तांची बांदावळ वा आंगकाठी खेरीत आसत 
जाल्यार भास खेरीत . 

ज्या भाशांनी एक लेगीत पुस्तक ना त्या भाशांक पसून हे भाशे - शास्त्र 
म्हत्त्व दिता आनी ताचो बारकायेन अभ्यास करता . एकल्यान म्हळां : होमर , 
काव्य आनी सिसेरो , गद्य हांचे इतलेच ह्या अभ्यासाक मोल आसा . विज्ञानाची 
नदर अशीच आसता . 

पुणून हे भाशे - शास्त्र आपले हे शिमे भायर वचना . खंयचे भाशेक 
फुडार आसा आनी खंयचेक ना हे , जाय जाल्यार , ते सांगीत . पुणून 
खंयचे भाशेचे कितें करचें हें तें थारायना.हे मळ भाशेच्या समाजशास्त्राचें . 

भाशेच्या प्रस्नां कडेन पळोवपाची तिसरी नदर ती ही . 

आमी जाणांत : मनीस उलयता ते आपणाले म्हणणे दुसऱ्याक कळचें 
म्हुण . जण एकल्याची उलोवपाची एक तरा आसता . खंयचेच दोग जाण एके 
रितीन उलयनात . जण एकल्याचो ताळो वेगळो तशी जण एकल्याची 
उतरां वापरपाची , वाक्यां घडोवपाची आनी उलयतना हेळ काडपाची रीत 
बेगळी आसता . तरी आसतना जण एकलो आपणाले म्हणणे दुसन्याक कळचे 
म्हुण्णूच यत्न करता . एकामेकांचे म्हणणे समजून घेवपाखातीर आनी एका 
मेकांक समजावन सांगपाखातीर मनीस जे यत्न करतात तातूंतल्यान तांची 
भास जल्माक येता . 

मनीस सदांच समाज घडोवन रावता . जे लोक एकामेकांकडेन भरसल्ले 
आसतात तांचो समाज एक आसता . तांची भासूय एक आसता . पुणून काय 
कडेन लोक एका समाजांत रावन लेगीत जातींक , धंद्यांक जावं धरमांक लागून 
आपापले वेगळे वाडे बांदून रावतात आनी एकामेकां पसून मात्शे पयस 
वतात . हांची भास एक आसून लेगीत तांच्या ह्या वाड्यांक आनी वेगळे 

चारांक लागून तांचे उलोवपाचे रितींत एका - मेकांपसून मात्सो फरक पडता , 
ह्या रितीक भाशे - शास्त्र class dialects –पोटभासो वा मोडी म्हणटा . 
एके भाशेचे लोक सगळे एकाच गावांत रावतात अशें म्हणूं नज . काय गांव 
पयस उरतात . ह्या अंतराक लागुनूय गांवागांवांचे भाशेत अंतर पडटा . 
बाराबारा कोसांचेर भास बदलता म्हणटात ती अशी . एकेच भाशेंतल्या ह्या 
अंतर पडिल्ल्या मोडींक भाशे - शास्त्र regional dialects म्हणटा . वाड्यांक 
आनी गांवांक लागून एकच भास वेगळेवेगळे रितीन उलोवपी लोक जितल्या 
प्रमाणांत एकामेकां लार्ग येतात तितल्या प्रमाणांत तांतल्या मोडी भितल्लें 
अंतर उणें जाता . आनी जितल्या प्रमाणांत एकामेकांपसून पयस रावतात 
तितल्या प्रमाणांत तांच्या मोडी भितल्लें अंतर उरता . 

हांतले एक खंयचेय रूप काय कारणांक लागून तांचे भितर मुखेलपण 
जोडटा आनी तातूंत मागीर बुदवंतांनी बरपावळ बरोवपाक सुरवात केली 
म्हणटकूच हे रूप ते कुळयेचे मुखेल रूप थरता . ओपार दिवन सांगचें जाल्यार 
पोटभासो म्हळयार भाशेच्या दरयाची ल्हारां . दर एकल्या ल्हाराची धांव 
बारा कोस आसता . पुणून जेन्ना तांतली खंयचीय पोटभास मुखेलपण जोडटा 
तेन्ना ती आपणांत बारा - शें कोस मेरेनचो वाटार आसपावन घेता . भाशेंतल्यान 
पोटभासो येनात . एके कुळयेंतल्या काय पोटभासां भितल्ली एक पोटभास 
भास जाता . 
खंयची पोटभास खंयच्या कारणाक लागून भास जाता ? पळोवंया . 

इंग्लंडांत इंग्लीश भाशेच्यो जायत्यो मोडी आशिल्ल्यो . अजुनूय आसात . 
पुणून लंडन शारा भोंवतणचीच पोटभास भाशेचे रूप घेवंक पावली . फ्रांसांतूय 
फ्रेंच भाशेच्यो जायत्यो पोटभासो आसात . पुणन पारिसाभोंवतणच्या 
वाटारांतलीच पोटभास भौमान जोड्रंक पावली . ह्याच नेमान फ्लोरेन्सची 
पोटभास इटालींतली मुखेल भास जाली आनी काश्तेल्यांतली पोटभास 
स्पेनांतली प्रमाण भास जावंक पावली . लंडन , पारीस , फ्लोरेन्स , काश्तेल्य 
ही शारां त्या त्या देशाची राजधानिची थळां जाल्ल्यानूच अशें जावंक पावलें . 
ह्या शारां बदला , धरुया , त्या देशांची दुसरी शारां राजधानयांचे पदवेर 
पाविल्ली . जाल्यार , थंयच्यो पोटभासो मुखेलपण जोडटल्यो आशिल्ल्यो . 
तातंत मागीर थंयचे बुदवंत बरपावळ बरोवपाक लागतले आशिल्ले . 

तशें जाल्लें जाल्यार घडये इंग्लीश , फ्रेंच , इटालियन , आनी स्पेनीश भाशांचे 
रूप आयचे परस वेगळे जातले आशिल्लें . 

जायते कडेन अशें घडला . एके भाशेचे एक रूप एका काळार मुखेल रूप 
आशिल्लें . काय काळान तें फाटी पडलां आनी तेच भाशेचे दुसरे रूप मुखार 
सरून ते मुखेल रूप जाला . हाचो एक दाखलो आमकां महाराष्ट्रांत पळोवक 
मेळटा . 

महाराष्ट्रांत मराठीच्यो जायत्यो तरा आसात . तांतली देवगिरीच्या 
वाटारांतली तरा ही एक . यादवांचे मुस्तींत देवगिरीक राजकी नदरेन म्हत्त्व 
आयिल्लें . हाका लागून ते मुस्तीतले बुदवंत देवगिरीच्या वाटारांतले मराठीत 
बरोवपाक लागिल्ले . ज्ञानेश्वरान अमृताकडेन पैज जिखून जी मराठी वयर 
काडली ती हांगासल्ली आशिल्ली . कांय शेंकडे हीच मराठी महाराष्ट्रांतले 
बरपावळिची मुखेल भास जावन राविल्ली . उपरांत इतिहासान कूस परतिली . 
देवगिरीचे राजकी व्हडपण ना जालें . पुण्याक महत्त्व आयलें . पुण्यांतले पोट 
भाशेत कॅण्डीन पयलीं - वयली मराठी क्रमिक पुस्तकां चित्पावन बामणां कडल्यान 
बरोवन घेतली . हीच पुस्तकां उपरांत जंय जंय मराठी चलताली थंयच्या 
शाळांनी लागू केली . ती शिकून जे तयार जाले ते मराठीच्या ह्या रुपांत 
बरोवपाक लागले . चिपळूणकर , टिळक , आगरकर बी व्हड व्हड पत्रकारांनी 
हेच भाशेत मराठी गद्य घडयलें . आयज पुण्याची मराठी पुराय महाराष्ट्राची 
' प्रमाण भास ' जावन बसल्या . पुण्याच्या बदला , धरुया , नागपुराक राजकी 
म्हत्त्व आयिल्लें . जाल्यार , मराठीची विधी तरा प्रमाण जातली आशिल्ली . 

स्वराज्य मेळसर मराठी भाशेचेर ' भटी ' संस्कार सगळ्यांत चड दिश्टी 
पडटाले . आतां स्वराज्यांत भटांचे महत्त्व उणें जालां . दुस - यो जाती वयर 
सल्ल्यात . त्यो मराठीच्यो हेर पोटभासो घेवन मुखार येवपाक लागल्यात . 
प्रमाण मराठी ह्या पोटभाशांचे गण आतां पचोवपाक लागल्या . महाराष्ट्र 
जसोजसो बरपाक्षरी जायत वतलो तशें तशें मराठीचें भटी रूप बदलत 
वतले आनी ही बदल्लेली मराठी महाराष्ट्रांत सगळेकडेन पातळटली . 

सांगपाचें म्हळयार , खंयचेय भाशेक भास म्हुण भौमान मेळपाक ती ज्या 
वाटारांत लोक उलयतात त्या वाटाराक राजकी नदरेन म्हत्त्व येवचे पडटा . 
ते भाशेत मागीर गद्य बरपावळ सुरू जावची पडटा . आनी हे बरपावळीन 

आपले कुळयेतल्या हेर पोटभासांचे विशेश - गण पचोवन गिरेस्त जायत 
रावचें पडटा . 


पुणून 

केन्ना केन्ना वेगळीच एक गजाल घडटा 
सगळयोच भासो ' भासो ' जावंक पावनात . कांय भासो भाशे - शास्त्राचे 
नदरेन खेरीत भासो आसतात . तरी आसताना ' संस्कृतायेचे नदरेन ' त्यो 
दुसरे खंयचेय एके मोटे भाशेच्यो पोटभासो म्हुण उरतात आनी केन्ना केन्ना 
एके भाशेच्यो दोन पोटभासो संस्कृतायेचे नदरेन दोन वेगळयो भासो म्हुण 
मुखार सरतात . 

उत्तर भारतांत राजस्थाना साकून बिहारा मेरेनच्या वाटारांत राजस्थानी , 
ब्रजभाशा , अवधी , भोजपुरी , मैथिली अश्यो कांय भासो चलतात.भाशे - शास्त्राचे 
नदरेन ह्यो खेरीत भासो . सुनीतिकुमार चाटुा , बाबूराम सक्सेना , उदय 
नारायण तिवारी , सुभद्रा झा , बी काय विद्वानांनी आविल्ल्या भाशे - शास्त्राचे 
कस लावन ह्यो भासो हिन्दी पसून आनी एकीमेकी पसुनय वेगळयो म्हणपाचें 
दाखोवन दिला . ह्या भाशांनी एका काळार मीरा , जायसी , तुलसीदास , सूरदास , 
विद्यापती सारक्या व्हड व्हड कविनी ऊंच तोलाची बरपावळूय बरोवन 
दवल्लेली . ब्रजभाशा जाल्यार , काय शेंकडे उत्तर हिन्दुस्तानांतली एक 
मोटी नामना जोडिल्ली भास आशिल्ली . अशें आसतना आयज ह्यो 
भासो हिन्दी भाशेच्यो पोटभासो जावन रावल्यात आनी जे भाशेची हिन्दी 
ही एक पोटभास तेच भाशेची दुसरी एक पोटभास उर्दू हे खेरीत नांव घेवन 
आपणालो वेगळो संवसार थाटून बसल्या . 

अशें कित्याक लागून जालें , पळोवया . 

मुसलमानांनी हिन्दुस्तान जिखलें आनी दिल्लीत ते थीर जाले त्यावेळार 
दिल्लीतले लोक ' खडी बोली ' नावाची एक भास उलयताले . खडी बोली 
ते मुस्तीत फकत उलोवपाची भास आशिल्ली . बरपावळिची भास म्हुण ते 
मुस्तींत ह्या वाटारांत ब्रजभाशा चलताली . पुणून ब्रजभाशेचें केन्द्र दिल्ली 
नाशिल्लें . मथुरे पसून ग्वाल्हेर मेरेनचे ब्रजमंडळ हे तिचें केंद्र आशिल्लें . 


म्हळयार दिल्ली पसून ते पयस आशिल्लें . त्या भायर , ब्रजभाशेचे वातावरण 
हिन्दू आशिल्लें . मुसलमानांक हे वातावरण रुचपा सारकें नाशिल्लें . तांणों 
ब्रजभाशे बदला दिल्लीतले खडी बोलीक बरपावळिची भास करपाचो 
नित्शय केलो . दिल्लीतल्या मुसलमानी शेकाक लागून खडी बोलीक राजकी 
नदरेन म्हत्त्व आयिल्लेंच . देखून समाजशास्त्राच्या नेमान खडी बोली ही ' भास ' 
जावंकूच जाय आशिल्ली . मुसलमानांनी तिका आतां राजकारभाराचे भाशे 
वांगडा संस्कृतायेचीय भास करपाचें थारायलें . आनी तांणी खडी बोलींत 
अरबी आनी फारसी उतरां भरसुपाक सुरवात केली . तिचे खातीर लिपी 
लेगीत फारसी घेतली . कवितेखातीर फारसी छंद घेतले आनी इल्ली इल्ली 
करून हे भाशेक उर्दू हे नांव दिवन तांणी तिका मुखार हाडली . पंजाबा साकून 
बिहारा मेरेनच्या आनी काश्मिरा साकून दक्षिणेक हैदराबाद मेरेनच्या वाटारांत 
ही उर्दू त्या उपरांतचे काय शेंकडे राजकारभाराची आनी संस्कृतायेची भास 
म्हुण मुखेलपणान चल्ली . खडी बोलीन हे उर्दू रूप घेतकूच तिचो शेक सुरू 
जालो . आनी ब्रज , मैथिली बी भाशांचे महत्त्व उणें जालें . तें इतलें देंवलें कि 
खासा त्यो भासोच आपणाक ' पडी बोली ' मानपाक लागल्यो . 

मुखार जेन्ना मुसलमानांचो शेक सोंपून इंग्रजी शेक सुरू जालो आनी जेन्ना 
ह्या नव्या शेका आड आमच्या लोकांचो राष्ट्रवाद जागो जालो तेन्ना ' खडी 
बोली ' चोच आधार घेवन पुणून अरबी फारसी उतरां बदला संस्कृत उतरां 
आनी फारसी लिपये बदला देवनागरी लिपी घेवन उत्तर भारतांतल्या 
कांय राष्ट्रवादी लोकांनी ' हिन्दी ' भाशेची वाड करपाक सुरवात केली . 
आमचो राष्ट्रवाद निखटो परकी सत्ये आड नाशिल्लो . तो परकी संस्कृताये 
आडूय आशिल्लो . उर्दू जरूय ह्याच देशांत जल्मा आयिल्ली आनी वाडिल्ली 
आसली तख्य एका काळार ती ' परकी ' मुसलमानांची भास आशिल्ली 
आनी ' परकी ' संस्कृतायेचे सुवातेर आशिल्ली म्हणपाचे आमचे राष्ट्रवादी 
विसरूंक नाशिल्ले . उर्दूची सुवात देवनागरीतले हिन्दीन घेना फुडें जंय जंय उर्दू 
शाळो चलताल्यो थंय थंय लोकांनी हिन्दी घेवपाक सुरवात केली . इतलेच न्हय 
तर आपणाक ' हिन्दी भाशी ' अशें मोटया अभिमानान म्हणपाक सुरवात 
केली . हरशी , हांच्यो सगळ्यांच्यो आपापल्यो भासो आशिल्ल्यो . त्यो भाशे 
शास्त्राचे नदरेन खेरीत भासो आशिल्ल्यो ; ह्या भाशांनी ऊंच तोलाची पोरणी 

बरपावळूय आशिल्ली . तरी आसतना तांणी त्यो उबंत उडयल्यो आनी हिन्दी 
भाशेचो शेक मानून घेतलो . आयज अवधी , ब्रज , भोजपुरी , मैथिली बी भासो 
भाशे - शास्त्राचे नदरेन खेरीत आसून लेगीत ‘ संस्कृताये ' चे नदरेन ‘ हिन्दी 
संवसारांत'ल्यो पोटभासो जावन रावल्यात . आनी हिन्दी आनी उर्दू ह्यो 
भाशे - शास्त्राचे नदरेन एकेच भाशेच्यो दोन पोटभासो आसून लेगीत आयज 
दोन वेगळयो भासो जाल्यात . 

अमकी एक भास ही ' भास ' काय ' पोटभास ' ह्या प्रस्नाक भाशेच्या 
समाजशास्त्रांत व्हडले - शें म्हत्व ना म्हणपाचे हाचे वयल्यान दिसून येता . 
भास ही सदांच ‘ भास ' उरता अशेंय ना आनी पोटभास केन्ना भास जांवक 
पावना अशेंय ना.भाशेन पोटभास जावन रावप आनी पोटभाशेन भास जावप 
हे ते ते सुवाते वयले राजकी परिस्थितीचेर , लोकांचे अस्मितायेचेर आनी तांच्या 
नित्शयाचेर आधारून उरता . 

स्पेनांतल्या जायत्या पोटभासां भितल्ली पुर्तुमेज ही एक पोटभास आशिल्ली 
पुणून ती वेगळी सल्ली आनी वेगळी भास जाली . पूर्तुगाल म्हुण वेगळो 
देश जल्मा येवंक नाशिल्लो जाल्यार घडये पुर्तुगेज नांवाची भासूच जावंची 
नाशिल्ली . राजस्थानी आनी गुजराती सोळाव्या शेंकड्याच्या अंतामेरेन 
एकूच भास आशिल्ली . गुजरातची अस्मिताय जागी जावंक नाशिल्ली आनी 
तिका वेगळी काडपाचो यत्न जावंक नाशिल्लो जाल्यार घडये गुजराती 
नांवाची भासूच जल्मा येवंक पावची नाशिल्ली . पंजाबीक हिन्दीची पोटभास 
म्हणपी लोक आशिल्ले . शिखांनी तिका वयर काडपाचो यत्न करूंक नाशिल्लो 
आनी पेप्सू संस्थानान तिका दुडवांचो आधार दिवंक नाशिल्लो जाल्यार 
तीय अवधी , ब्रज वरी हिन्दीची पोटभास उरतली आशिल्ली.मराठी जे नदरेन 
कोंकणीक पळेता तेच नदरेन ओडिया आनी असमिया ह्या भाशांक बंगाली 
भास पळेताली . तुमकां लिपी ना , तुमचेकडेन बरपावळ ना अशें म्हणटाली . 

ओडिसांतल्या आनी आसामांतल्या लोकांची अस्मिताय जागी जावंक नाशिल्ली 
जाल्यार ह्योय भासो ' भासो ' जावंक पावच्यो नाशिल्ल्यो . 

ह्या नेमांत कोंकणी खंय बसता ? 

भाशे - शास्त्राचे नदरेन ही एक खेरीत भास . विज्ञानीक अचूक पणान हे 
दाखोवन दिव येता . संस्कारांनीय ती एक गिरेस्त भास . तिच्यांत उतरा 
कणकणी कवीत भरिल्लें पळोवंक मेळटा . तिची मुळावी उतरां उपाट अर्थान 
भरिल्ली दिश्टी पडटात . अमकी एक लागणूक वा अमकी एक येवजणूक कोंकणींत 
उक्तावक येना अशें म्हणू येना . संवसारांतली बऱ्यांतली बरी बरपावळ , धया , 
आमी कोंकणींत हाडची अशें थारायले जाल्यार , कोंकणीत उतरां नात वा 
अमकें एक तिका सांगूक येना अशें म्हणपाचो प्रसंग आमचेर येत अशें म्हाका 
दिसना . संस्कारान कोंकणी कितली गिरेस्त हे पळोवचें आसत जाल्यार , शण 
गोंयबाबांले ' भगवंताले गीत ' पुस्तक पळोवचे . कोंकणिच्या आंगांत 
संस्कृत भाशेचे रगत घोळटा आसुन्य शणै गोंयबांबांनी भगवद्गीतेच्या 
ह्या अणकारांत एक लेगीत ‘ जाणटें ' संस्कृत उतर येवंक दिवंक ना . पुराय 
अणकार चालंत घरगुती उतरांचेर पातयेवन केला . हे तरेचो अणकार 
आमच्या देशाचे दुसरे खंयचेच भाशेत पळोवक मेळपाचो ना . एक लेगीर 
संस्कृत उतर वापरिनासतना भेस बरें बरोवपाची तांक आशिल्ले तमिळ 
भाशेक लेगीत गितेची कर्म , अकर्म , विकर्म , संन्यास , त्याग बी उतरावळ 
चुकोवंक आयल्या जातली काय कितें , म्हाका दुबाव आसा . हालिंच्या काळार 
धर्माच्या पुस्तकांचो ' नित्य पाठ ' करपाची चाल ना . ती चलिल्ली जाल्यार 
इंग्लीशीतल्या बायबलच्या अणकारान जशी इंग्लीश भास घडयली तशें शण 
गोंयबाबालें ' भगवंताले गीत'कोंकणीक नवी देख लायतले आशिल्लें . इतली 
उपाट संस्कारांनी भरिल्ली भास ही . 

आतां प्रस्न असो येता- कोंकणीक केळोवपाचो वा गिरेस्त करपाचो कोणेच 
केन्ना सारको मन लावन यत्न केल्लो नासतनाय ही भास संस्कारांनी इतली 
गिरेस्त कित्याक लागून जावंक पावली ? भाशेचें समाजशास्त्र जाप 
दितलें- कोकणी लोकाच्या सभावाक लागन ' . 

कोंकणी लोक सभावान ब्युरोक्राटिक ' - म्हळ्यार , स्वामी - भक्तांचो . 
दुसऱ्याचे धनीपण कबूल करून ताच्या हाताखाल आपल्या गुणांची वाड करपी 
लोकांचो . आपूण खासा धनी जावन वावुरचे ही बडूच आयजवेर ह्या लोकांत 
उदेवंक पावूक ना . कोंकणी समाजांतल्या सगळ्या जातिच्या आनी धरमांच्या 

लोकांचो हो सभाव . तांचो असो सभाव जावपाक इतिहासीक कारणां आसात . 
तांकां सदा दुसऱ्यांनी चिड्डिल्यात . आनी ते ' वेव्हारवादी ' जाल्ल्यान तातूंतल्यान 
तांणी वाट काडल्या . कालेतीन ते ऊंच जाल्ल्यान तांणी एक केलां- जांचें 
धनीपण तांणी मानून घेतले तांच्या हाताखाल रावन लेगीत ' योग्यतायेन 
आमी तुमचे येदेच ' हे दाखोवपाक ते सदांच आवडेल्यात . मराठी लोकांचो 
शेक जांणी मानून घेतलो ते मराठे ‘ जावंक ' वावुल्ले . संस्कृतायेच्या मळार 
तांणी मराठीत नांव्य जोडलें . जे कर्नाटकांत गेले ते कानडी जाले आनी 
कानडींत वयर सल्ले . ते हरशी , आमचे वरी पुराय कोंकणी . पुणून शिवाजी 
आमकां लागता तसो तांकां लागना . मराठी संतांचे बरपावळिचे दूद जशें 
आमी पियेतात तशे ते पियेनात . जे कोचीनात वचून रावले तांकां मराठीय 
लागना आनी कानडीय लागना . ते मल्याळमांत व्हड जावंक वावुल्ले . 
मल्याळम बरपावळिची बुन्याद घालपाक लेगीत खंय तांचो हातभार लागला . 
वचत थंय ते आपल्या धनयाच्या पांवडयार रावन वावुल्ल्यात . पुणून सदांच 
Second hand men उल्ल्यात . . 

तांच्या सभावाची सारकी वळख करून घेवपाक संस्कृत भाशेंतल्या दोन 
उतरांचो आधार घेवचो पडटलो . एक , क्षेम आनी दुसरे , योग . आपणां 
कडेन जें आसा तें होगडावता - शे दिसलें म्हणटकूच कशेय भाशेन ' ते राखून 
दवरुपा खातीर वावरप हाका क्षेम म्हणटात . आनी आत्म्याचे वाडीक जाय 
आशिल्लो पुरुशात केळोवपा खातीर आपणांकडेन जें ना तें जोडपाक वावरप 
हाका योग म्हणटात . योगांत मुखार सरपाची तांक आसता . काळखांत उडी 
घेवपाचे काळीज आसता . पुरुशार्ती लोकांकूच योगाची ओड आसता . जे 
पुरुशार्ताक पातयेनात ते परंपरेक दसून रावतात . वेव्हारवादी जातात . आशिल्लें 
राखून धरपांतूच ते धादोसकाय मानतात . 

कोंकणी लोकांचो सभाव क्षेमाक मानपी जाल्ल्यान तांणी दुसयां भासांचो 
शेक मानून घेवनूय तांगेली कोंकणी ना जावंक पावली ना . इतलेंच न्हय तर 
संस्कारांनीय दुबळी उरूंक पावली ना . आनी तांच्या ह्याच सभावाक लागून 
तांगेली भास खेरीत आसुनूय आनी संस्कारांनी गिरेस्त आसुनूय ते हे भाशेत 
बरपावळ निर्माण करूंक पावले नात . ते परंपरेचे बंदखणीत रावन आयिल्ल्यान 
तांकां ह्या बंदिस्त जिविताची संवय जाल्या . ते परंपरेचे बंदखणिच्यो वणटी 

मोडून भायर येवंक भियेतात . ज्या दिसा तांकां आपूण कोण हे कळटले त्या 
दिसा तांची अस्मिताय जागी जातली . आपूण कोण हे कळपाक तांकां पयलीं 
एके सादे गजालिचो दिश्टावो जावचो पडटलो . आमी हुसक्यांत आसतात , 
दुख्ख्यांत आसतात तेन्ना खासा आमचे लागी आमी खंयचे भाशेत उलयतात 
हाचो सोद तांका लागतलो , तेन्नाच तांकां आपणाली मायभास खंयची तें 
कळटलें . हो सोद तांच्यांतली अस्मिताय जागयतलो आनी मागीर ते आपल्या 
संवसारांत धनीपणान वावरूंक आंवडेतले . 
आनी तेन्नाच कोंकणींत बरपावळ निर्माण जावंक पावतली . 


भाशेच्या समाजशास्त्रा मुखार आनीक एक महत्त्वाचो प्रस्न उबो आसा 
भासो केना आनी कित्याक लागून मरतात ? 
सामान्यतायेन चार नेम दिसून आयल्यात : 

पयलो : राजकी आनी संस्कृतायेचे नदरेन तांचे म्हत्त्व उणें जाता तेन्ना 
आनी ते उणावल्ल्यान त्यो भासो उलोवपी लोक दुसरे भाशेचो शेक मानून 
घेतात आनी आपणाल्यो भासो उबंत उडयतात तेन्ना . देखीक : अबधी , बज 
बी ' हिन्दी संवसारांतल्यो भासो . उर्दच्या जल्मा थावन त्यो ‘ पडी बोली 
जाल्ल्यो . उपरांत तांणी हिन्दी भाशेचो शेक ' आपूण जावन ' मानून घेतलो . 
आनी त्यो उलोवपाच्यो लेगीत सोडून दिल्यो . हाका लागून त्यो मरूंक 
तेंकल्यो . 

चार शेंकडे मेरेन जिणे आपणालो गोंयचेर शेक चलयलो ती पुर्तुगेजूय 
ह्या कारणाक लागून गोंयची ना जाली . 

दुसरो नेम : गद्याचे मळ दुसरे भाशे सूवादीन करून खासा आपूण फकत 
कवित्वांत गुल्ल उरतात तेन्ना . अन्नांत विटामिनां गरजेची तशें भाशेत 
कवीत गरजेचे . पुणून फकत विटामिनाच्यो गुळयो खावन मनीस जितो उरूंक 
पावना तशी भास निखटया कवित्वाचेर जियेना . भास जिवी उरता ती प्रभावी 
गद्याचेर आधारून . 
तिसरो नेम : भाशेचो लोकांकडलो संबंद तुटता तेन्ना . 

देखीक : संस्कृत . एका काळार ही ह्या देशाची मुखेल भास आशिल्ली . 
हो देश घडयलाच तिणे म्हळयार जाता . बरपावळिचे नदरेन तिचे इतली सुंदर 
आनी ऊंच तोलाची बरपावळ संवसारांतले दुसरे खंयचेच भाशेत ना अशें 
म्हळ्यार अतिताय जावची ना . अजुनूय ही भास लोकांक भाळयता आनी 
भुलयता . अजुनूय ही लोक शिकतात . आनी तरी आसतना ती जिवी उरूंक 
ना . कित्याक ? 

लोकां कडेन तिचो जो संबंद आशिल्लो तो तिणे तोडलो देखून . ती अनवाळी 
जाली ; ' अधिकार ' नाशिल्ल्या लोकांचे जिबेक आफुडली जाल्यार भश्ट्रंक 
लागली ; कांय लोकांच्या कानार पडल्यार लेगीत तिचो जीव वता - सो जावंक 
लागलो ; तिका भयरो - जळप लागलो आनी लोकांतली उठून ती देवांत वचून 
बसली देखून . 
भास जिवी उरता आनी बाडता ती लोकांचे जिबेर . कागदार न्हय . 

भासो आनिकूय एका कारणाक लागून मरतात . देखीक : फ्रांसांतली 
प्रोवेंसाल . भाशे - शास्त्राचे नदरेन ही एक खेरीत भास . खूब म्होंबाळूय बी ती . 
तिच्यांत बरपावळ खूब आसा . तिच्या एका कवीक नोबेल इनाम लेगीत 
मेळ्ळा . पुणून ही भास ज्या वाटारांत चलता तो सैमाचे नदरेन फ्रासांतलो 
एक खुबूच सुंदर वाटार जाल्ल्यान फ्रांसान ताचो ' टूरिस्ट सेंटर ' केलो . 
तेन्ना पसून थंय दीसपट्टे हजारांनी ' भायले ' लोक येवपाक लागले . ते एक 
तर फ्रेंचींत उलयतात वा इंग्लिशींत . हाका लागून ह्या वाटारांतल्या लोकाक 
फ्रेंच आनी इंग्लीश ह्या भाशांनी आपलो वेव्हार चलोवचो पडूक लागलो . 
भायल्या लोकांचे प्रमाण थंय इतले वाडूंक लागले कि मूळ प्रोवेंसाल लोक थंय 
दिश्टीच पडना जालो . तो शेणिल्ले वरी जालो . काय जाणकार म्हणटात : 
प्रोवेंसाल आतां इल्ली इल्ली करून मरूंक लागल्या . इतली मरूंक तेंकल्या कि 
काय काळान ती साप ना लेगीत जावन वचपाचो भंय आसा . 

भाशेचें समाजशास्त्र सांगता-- खंयचीय भास कितलीय गिरेस्त आनी 
सुंदर आसू , ती ज्या वाटारांत चलता थंय सुमारा भायर भायलो लोक येवन 
रावपाक लागलो आनी थंयचो मूळ लोक आपले भाशेत उलोवपाचो आग्रो 
धरिनासतना सोयन्यांक सोंपें पडचे म्हुण तांचे भाशेत उलोवपाक लागलो 
जाल्यार- 

त्या वाटारांतल्या लोकांक आपली भास मरूंक दिवची पडटा आनी कांय 
काळान तांकां आपल्याच घरांत परकी कशे जावन रावपाची तयारी दवरची 
पडटा . दोन भासो एकठांय आयल्यो म्हणटकूच तांचे मजगती दिवप - घेवप 
सुरू जाता म्हणटात ते सदांच खरे नासता . काय भासो बडीनूच साम्राज्यवादी 
आसतात . दुसन्यांचेर आपलो शेक चलोवप आनी तांकां आपल्यो बंद्यो करप 
इतलेंच त्यो जाणा आसतात . असले खंयचेय भाशेकडेन दुसरे संस्कारी 
पुणून ल्हान भाशेचो संबंद येत जाल्यार , ही दुसरी भास आपणाली स्वतंत्रताय 
होगडावन बसता आनी इल्ली इल्ली करून एक दीस संवसाराचे फाटीवयलीच 
ना जावन वता . 

फ्रांसांतल्या प्रोवेंसालची हीच गत्त जाल्या . 


आमचो हो भारत म्हळयार समाजशास्त्राची एक मोटी प्रयोगशाळा . 
समाजशास्त्राचे खंयचंय आंग शिकपाक ह्या देशासारको दुसरो देश स्वसारांत 
मेळपाक कठीण . धरमांचे समाजशास्त्र शिकतले ? हांगाच येवक जाय . वेगळयो 
वेगळयो मनीस - कुळयो एकठांय येतकच कितें घडटा हे पळेतले ? कोणाकूय 
हांगाच येवचें पडटले . 

जाचो प्रयोग ह्या देशान करूंक ना अशें समाजशास्त्राचे एक लेगीत आंग 
आसचे ना . 

भाशेचे समाजशास्त्र शिकपाक लेगीत ह्याच देशांत येवचे पडटले . कितल्यो 
आनी कसले कसले तरेच्यो भासो आसच्यो ह्या देशांत ! 

१८५७ च्या बंडाक लागून ब्रिटिशांचे राजवटीन हांगासल्ल्या लोकांचो 
एके तरेचो धसकोच घेतलो . असलें अरिश्ट पथून उपासून येवचे न्हय म्हुण 
तिणे , मात्शी थीर जायनाफुडें , ह्या देशाच्या सगळ्या आंगांचो बारकायेन 
अभ्यास सुरू केलो . Knowledge is power अशं मनापसून मानपी 
लोकांची राजवट ही . जांचेर शेक चलोवपाचो आसा तांची घटाय आनी 
दुबळीक आदींच समजून घेतिल्ली बरी अशें येवजून ह्या अभ्यासाक तांणी 
सुरवात केली . तातूंत भाशेचो अभ्यास करपाचे काम ज्यार्ज अब्राहम ग्रियर्सन 

हाच्या हातांत दिले . इकुणिसावो शेंकडो सोंपपाक थोडी वरसां उरिल्ली ह्या 
अदमासाक ताणे ह्या अभ्यासाक सुरवात केली आनी एका - सारकी तीस 
बरसा वावरून १ ९ २७ त ताणें तो पुरो केलो . छापिल्ल्या सुमार धा हजार 
पानांचो हो वावर The Linguistic survey of India ह्या नावान वीस 
खंडांनी हाली पथून उजवाडा आयला . खासा ग्रियर्सनूच अभिमानान 
म्हणटा कि हे तरेचो आनी येदो व्हडलो वावर संवसारांत दुसरे कडेन खंयच 
जावंक ना ! ' हो वावर करता आसतना ताका ज्यो अडचणी आयल्यात तांकां 
सुमार ना . खूब कडेन खंय लोकांक आपले भाशेचें नांव लेगीत सांगूक येनाशिल्लें . 
केन्ना केन्ना ते दुसन्यांच्या भाशांची तांच्या जातींवयल्यान ' चामारी ' , कुमारी 
बी नांवां सांगताले . केन्ना केन्ना काय भाशांक ' जंगली ' म्हणटाले . असल्या 
अडचणींतल्यान वाट काडून ग्रियर्सनान जो वावर केलो तो खन्यांनीच 
आकांताचो म्हणूक जाय . असले तरेचो वावर दुसरे कडेन खंयच जाबंक ना 
आनी असले तरेचो वावर एका मनशान दुसरेकडेन करुंकय ना . पुणून- 

एक गजाल लक्षांत दवरूंक जाय - ग्रियर्सनाचो हो ' सर्वे ' म्हळयार भाशेच्या 
मळावयले ' कुराण ' न्हय . भाशेच्या अभ्यासाचो हो निखटो आरंभ . पथलो 
यत्न जाल्ल्यान तातूंत कांय चुको उल्ल्यात . ग्रियर्सना उपरांत जायत्या जाणांनी 
खासा ताच्याच विद्यार्थ्यांनी - ह्या मळार नवी - नवी भर घाल्या आनी ग्रियर्सनाच्यो 
चुकोय तांणी निवळायल्यात . 

ग्रियर्सनान आमच्या देशांत १७ ९ भासो आनी ५४४ पोटभासो आसात 
म्हण सांगला . हांतल्यो पोटभासो हिसपाक धरपाच्यो न्हय . कित्याक , खासा 
तोच सांगता ते भाशेन त्यो एके एके कुळयेंतल्यो वेगळ्या वेगळ्या जातिच्यो 
पोटभासो . Class dialects वा Regional dialects . ताणे भासो 

म्हुण 

ज्यो 
सांगल्यात तांतल्योय खूब - श्यो समाजशास्त्राचे नदरेन हिसपाक धरपाच्यो 
न्हय . देखीक ताणे भोट - चिनी कुळयेतल्या सुमार एक - शें सोळा आनी ऑस्ट्रीक 
कुळयेंतल्या सात भाशांची नांवां घेतल्यांत- कोल , मुण्डा , संथाली , मुडारी 
हो , कोरकू , शबर , गदब , खासी , निकोबारी बी . ह्यो आमच्या आदिवासी 
भावांच्यो भासो . संस्कृतायेचे नदरेन म्हत्त्व नाशिल्ल्यो . समाजशास्त्राचे नदरेन 
खंयचे भाशेक मोल आसता हें थारायतना आमकां ती उलयतल्या लोकांचो 
संस्कृतायेचो पांवडो पळोवचो पडटा . आमचे खूब - शे आदिवासी भाव अजुनूय 

tolithic- म्हळयार , फातराच्या युगा आदल्या काळांत जियेतात . कांय जाणांक 
विसां वयर आंकडे लेगीत मेजूक येनात . एक वीस , दोन वीस , अशें मेजीत 
मेजीत वीस - विसां कडेन पावले म्हणटकूच ते अनंतांत- infinite त पावतात . 
इतल्या दुबळ्या लोकांच्यो भासो वाडपाची आस्त ना . भाशे - शास्त्राच्या 
अभ्यासाखातीर त्यो जाय जाल्यार दवरच्यो . पुणून ह्यो भासो उलोवपी लोकांक 
संस्कृतायेच्या वयल्या पांवड्यार व्हरपाचे आसलें जाल्यार ह्यो भासो उपकारा 
पडपाच्यो नात . आनी अणभव असो असा कि हे लोक शिकून वयर सल्ले 
म्हणटकूच त्यो तांचे जिबे वयल्यो गळून पडटात . . 

त्या भायर लोकसंख्येचे नदग्नूय ह्यो भासो हिसपाक धरपाच्यो न्हय . 
कित्याक , इतल्योय ह्यो भासो उलोवपी लोकांचो आंकडो शंबरांत एक हाच्या 
भायर वचना . 

यत्नच केल्यार घडये संथाली वा खासी सारकी एकाद - दुकली भास 
उरत . पुणून तांचेय तांकीक शीम आसा . 

ह्या भोट - चिनी आनी ऑस्ट्रीक कुळयेतल्या भाशांभायर ग्रियर्सनान चोवीस 
भायल्या भाशांची नावां घेतल्यांत . चिनी , जपानी सारकेल्या . ग्रियर्सनान सर्वे 
सुरू केल्लो ते मुस्तीत भायल्यान येवन राविल्ल्या काय विदेशी लोकांच्यो 
भासो ह्यो . तांकां आमच्या देशाच्यो भासो म्हणू नज . 

आदिवासी लोकांच्यो एकशें - सोळा अदीक सात आनी विदेशी लोकांच्यो 
चोवीस इतल्यो भासो सोडल्यो जाल्यार , उरतात फकत बत्तीस भासो . समाज 
शास्त्राचे नदरेन जांकां म्हत्त्व आसा त्यो इतल्योच ह्यो . आवाटान सुमार 
येवरोपा येद्या आनी लोकसंख्येचे नदरेन संवसाराच्या पांचव्या वांटया येद्या 
ह्या देशांत फकत बत्तीस भासो आसप हे अजापाचें न्हय . खरे म्हटळ्यार , येद्या 
व्हडल्या ह्या देशांत इतल्योच भासो कश्यो हेच अजाप करपाचें . 

समाजशास्त्राचे नदरेन ह्या भाशांक म्हत्व कितलें आसा हे सोदचे 
पयलीं , म्हाका दिसता , ह्यो भासो खंयच्यान आयल्यो , कश्यो जाल्यो , 
कश्यो घडल्यो आनी आयज त्यो खंयच्या पांवड्यार आसात ह्या प्रस्नांची 
जाप सोदप अदीक गरजेची . 

रवीन्द्रनाथांच्या उतरांनी सांग , जाल्यार हो भारत देश म्हळचार 
महामानवांचो एक सागर . ' इतिहासाच्या आदल्या काळांत सावन वेगळे 
वेगळे कडले लोक हांगा सदांच येत रावल्यात . कांय पोटा खातीर आयल्यात , 
कांय आसन्या खातीर आयल्यात . जाल्यार , कांय कर्तुत्व गाजोवपा खातीर 
आयल्यात . पुणून लक्षांत धरपा सारकी गजाल म्हळ यार , हांगासर लोक 
सदां भायल्यानूच येत रावल्यात . आनी हांगा येवन मागीर एका - मेकांत 
भरसून हांगासल्लेच जावन रावल्यात . 

' ' अँथ्रोपोइड एप ' पसून - म्हळ्यार , मनशांवरी दिसपी माकडापसून 
जाल्लो मनीस हांगा जल्मा आयिल्ल्याचो पुरावो ना . 

हांगासर येवन राविल्ल्या लोकां भितल्ले ' निग्रोइड ' कुळयेतले लोक हे 
सगळ्यांत पोरणे . काळे कातिचे , चेपक्या नाखाचे , बाबय ओंटांचे आनी 
मुदयाळया केसांचे हे लोक आफ्रिकेच्यान अरबस्तान , इराण , बलुचिस्तान 
बी देशांच्या दरया - वेळां वयल्यान चलत चलत इतिहासा आदल्या काळांत 
भारतांत पावल्यात जावंक जाय . हांगच्यानूच मागीर ते आशियांतल्या हेर 
सुवातांनी पातळ्ळ्यात जावंक जाय . 

काय जाणकार म्हणटात कि अंदमान , न्यू - गिनी , मेलेनेशिया बी देशांनी 
हे कुळयेतले जे लोक दिश्टी पडटात ते भारतांतल्यानूच थंय गेल्ले आसूक 
जाय . 

ह्या निग्रोइड लोकांक शेतकाम वा गोरवां राखप येनाशिल्लें . फातरा 
युगांत आनी काय काय वेळार त्याय आदल्या काळांत जियेवपी हे लोक नुस्ती 
वा सुकणी - सावदा मारून खाताले वा फातरांनीं भूय खणून कंदमुळां काडून 
खाताले . संस्कृतायेचो तांचो पांवडो इतलो सकल्लो आशिल्ल्यान तांच्या 
उपरांत तांचेय परस ऊंच संस्कृतायेचे जे लोक हांगा पावले तांणीं 
तांकां ना केले . मूळ रुपांत हे कुळयेंतले लोक आयज भारतांत खंयच नात . 
इरूला , कादिर , कुरुम्बा बी कांय जातिचे जे लोक दक्षिण भारतांत दिश्टी 
पडटात ते हांचे कुळयेतले आसू येतात . पुणून तांचे रगत हेर कुळयेंतल्या लोकां 
कडेन भरसला आनी तांणी भासोय द्रवीड कुळयेंतल्यो घेतल्यात . मूळ रुपांत 
निग्रोइड लोक देशांत आयज खंयच नात . आनी तांचे भाशेची नांव - निशाणीय 
खंयच दिश्टी पडना . 

निग्रोइड लोकां उपरांत हांगा पावले ते ' प्रोटो - ऑल्ट्रालोइड ' कुळयेतले 
लोक . ऑस्ट्रेलियत आयज जे आदिवासी रावतात तांचे हे पूर्वज . देखून तांकां 
हे नांव पडला . पुणून ते ह्या देशांत आयले ते मात मेसोपोटेमियेंतल्यान वाट 
काडीत पालेशतिनांतल्यान . हांगच्यानूच मागीर ते दक्षिण - उदेंत आशियेचे 
वाटेन ऑस्ट्रेलिया मेरेन पातळ्ळयात जावंक जाय . 

ह्या लोकांची भास मूळ रुपांत कशी आशिल्ली , सारकें सांगूक येना . 
मूळ रुपांत ती खंयच उरूंक ना . आयज ऑस्ट्रीक कुळयेंतल्यो म्हण ज्यो काय 
भासो मेळटात त्यो मूळ ऑस्ट्रीक न्हय . हेर भाशांकडेन भरसून बदल्लेल्यो 
ह्यो . जाणकार म्हणटात कि मेसोपोटेमियतले संस्कृतायेची जांणी बुन्याद 
घाली न्या सुमेरी लोकांचे भाशे कडेन हांचे भाशेचे थोडें भोव नाते आसू येता . 

भारतांत येतकूच हे लोक गंगा आनी सिंधू ह्या दोन न्हयांचे तडी वयल्या 
गांवांनी वसणूक करून रावले . काय मध्यभारतांत पातळ्ळे . आनी काय त्रावण 
कोर मेरेन पावले . संस्कृतायेचे नदरेन तांचो पांवडो निग्रोइडां परस वयलो 
आशिल्लो . ते भात रोयताले . केळीं आनी नाल्ल हांणीच आमकां दिल्यात . हळद 
आनी आले हीय हांची भेट . पान - सुपारी खावपाची चाल हांणींच सुरू केली 
म्हणटात . ते कोंबयोय पोसताले खंय आनी सुतूय विणूक जाणां आशिल्ले खंय . 

पुणून हे लोक तांच्या उपरांत आयिल्ल्या द्रविडां मुखार तिगूंक 
पावले नात . कांय कडेन ते द्रविडा वांगडा रगतात भरसले . कांय लोकांक 
भरसूक आयलें ना . ते रानांनी आसन्या खातीर पळन गेले . जे रांनांनी गेले 
तांची संस्कृतायेचे नदरेन अवनत सुरू जाली . 

आयज हया लोकांक आमी आदिवासी ह्या नावान वळखतात . आदल्या 
काळार तांकां लोक ' निषाद ' ह्या नांवान वळखताले ; 

जे निषाद पयलीं द्रविडां वांगडा भ रसल्ले ते मुखार आर्यां वांगडाय 
भरसले . आनी हिन्दू समाजाचे एक आंग जावन रावले . खिस्ता आदल्या 
एक हजार वरसां सावन ते , हे भाशेन , देशांत भरसून साप ना जावन गेल्यात . 
तांचे काय धर्मविचार हिन्दूंनी आपले शे करून घेतल्यात . काय जाण 
" हणटात कि हिन्दू धरमांत जो पुनर्जल्म बाद आसा तो हिन्दंनी तांचेच 
कडल्यान घेतिल्लो आसंक जाय श्राद्धा वेळार हिन्दू लोक कावळचाक 
काकोळ घालतात ती चाल तांणी घडये हांचेच कडल्यान घेतिल्ली आसंक जाय . 

तांच्यो मूळ भासो ना जाल्ल्यो आसल्यो तरूय तांची उतरां भारतीय 
भाशांनी भरसल्यांत जावंक जाय . 

द्रविडांक भि येवन हे कुळयेतले जे लोक रांनांनी वचून रावले तांच्यो 
भासो संस्कृतायेचे नदरेन रानवटीच - म्हळ्यार , साप दुबळयो उल्ल्यो . तांतल्या 
काय भाशांक रूप दिवपाचो येवरोपेव मिशनऱ्यांनी यत्न केलो खरो . पुणून 
तो फळाक येवंक पावलो ना . संथाली आनी खासी ह्या दोन भाशांचो अभ्यास 
कलकत्ता युनिव्हसिटीनूय चलयला . काय अंथ्रोपोलिजिस्टांक --मनीस 
कुळयांचो अभ्यास करपी विद्वानांक - हे जातींतले लोक आसात तेच अवस्तृत 
उरिल्ले जशे जाय ( आदले मुस्तींतले लोक कशे आसताले हे पळोवंक मेळचें 
म्हुण ) तशें कांय भाशेशास्त्राच्या विद्वानांकूय हांच्यो भासो उरिल्ल्यो जाय 
( तांचो अभ्यास करूंक मेळचो म्हुण ) . तितल्या पुरतें ह्या यत्नांक म्हत्त्व 
आसा . पुणन . 

ह्या आदिवासी भावांक भोंवतणच्या समाजांत भरसुपाचे आनी संस्कृता 
येचे नदरेन तांकां वयर काडपाचे जे यत्न आयज चल्ल्यात ते फळाक आयले 
जाल्यार ह्या लोकांक दुसन्यो भासो घेतले बगर सोडवाट उरची ना . तांच्यो 
भासो मागीर तांचे जिबे वयल्यो गळळे बगर रावच्यो नात . तांकां फुडार 
उरूंक ना . खूब कडेन त्यो गळून पडल्यात . ह्या आदिवासी भावांक रगतान 
लेगीत दुसन्या जातिच्या लोकांकडेन भरसले बगर सोडवाट उरूंक ना 
अशेंय म्हणपी कांय समाजशास्त्री आसात . 

ह्या लोकां उपरांत आयले ते द्रवीड कुळयेंतले लोक . हेय भायलेच . ग्रिस्त 
जल्माक येवच्या साडेतीन हजार वरसां पयलीं ते भारतांत पावल्यात जावंक 
जाय . मुळांत हे लोक दोन जातिचे आशिल्ले खय . एक , मेडिटे रॅनियन आनी 
दुसरी , आमेनोइड . उदेंत येवरोप , अस्तम आशिया आनी उत्तर आफ्रिका ह्या 
सुवातांनी पयले जातिचे लोक रावताले . दुसरे अस्तम - आशिया - मायनोरांत 
रावताले . पयले हुशार आनी बळिश्ट आशिल्ले . भारतांत येवचे पयलीं ह्यो 
दोन य जाती एकामेकांत भरसल्ल्यो . 

संस्कृतायेचे नदरेन द्रवीड लोक तांच्या उपरांत आयिल्ल्या आर्यां परच 
ऊंच पांवड्याचे आशिल्ले . मोहन - जो - दडो आनी हडप्पाची शारां हाणींस 
उबी केल्ली.हांचे पांच फांटे आशिल्ले -- द्रमिझ , अंध , कर्णाट , केरळ आनी चेर . 

शद्र होय तांच्यांतलो सवो फांटो आसं येता . 
हांकां आर्य ' दास ' वा ' दस्यु ' ह्या नांवांनी वळखताले . 

भारतांत पावतकूच तांची सगळयांत पयलीं झुजां जाली ती निषादां 
कडेन . उपरांत थीर जावन सगळे कडेन पातळटासर आर्यांकडेन . हांगासर 
जितल्योय जाती आयल्यात तांचो ' इतिहास ' एकच -- येवप . येनाफुडे हांगा 
आशिल्ल्या लोकांकडेन झुजां करप . मागीर , झुजांनी प्रस्न सुटना म्हणपाचे 
कळटकूच तांकां आपणांत भरसून घेवप . आनी हे भाशेन नवे संस्कृतायेची 
बुन्याद घालून फुडाराची वाट सांगातान चलूंक लागप . 

द्रविडांनीय अशेंच केलें . पयलीं निषादांक झुजांत हरयले आनी आपणांत 
पचयले . उपरांत आर्यां मुखार झुजले . तांणी हरयतकूच तांकां आपणाक पचोवंक 
दिले . बुद्ध जल्मा येवच्या एक हजार वरसां आदी निषादां वांगडा भरसल्ल्या 
द्रविडांनी आयर्यां वांगडा भरसून भारताचे संस्कृतायेची बुन्याद घाल्ली . आयज 
शिव , उमा , विष्णू बी ज्या देवांक हिन्दू मानतात ते द्रविडांचे . देवांची पुजा 
करपाची रित्य हिन्दू द्रविडां कडल्यान शिकल्यात . ' पुजा ' हे उतर लेगीत 
खंय द्रवीड कुळयेतले . योगाची साधनाय घडये हिन्दूंनी हांचे कडल्यान घेतिल्ली 


आसू येता . 


उत्तर भारतांतले द्रवीड आर्यांकडेन भरसले तेन्ना तांणी आपल्यो भासो 
सोडून आर्यांच्यो भासो घेतल्यो . पुणून दक्षिणेकडेन मात हे तरेचे भरसप सोंपे 
पणान जावंक पावले ना . दक्षिणेत द्रवीड कुळयेंतल्यो भासो आयजूय आसात . 
तांतल्यो मुखेल भासो चार - तमिळ , तेलुगु , कन्नड आनी मल्याळम . कांय 
आदिवासी लोकांनी घेतिल्ल्यो द्रवीड कुळयेंतल्यो भासोय खंय खंय दिश्टी 
पडटात . देखीक : दक्षिणेत तुळू आनी कोडगू . आंध्रांत आनी मध्य प्रदेशांत 
गोंड , ओरिसांत कुजी , बिहारांत ओरांव , बलुचिस्तानांत ब्राहुई बी . 

हांच्यांतली तमिळ ही सगळ्यांत पोरणी आनी सगळ्यांत गिरेस्त . 
( तमिळ = द्रविड -- द्रमिड - तमिळ ) हे भाशेंतली सगळ्यांत पोरणी 
बरपावळ ख्यिस्ता उपरांतच्या दुसऱ्या वा तिसऱ्या शेंकड्यांतली पळोवंक मेळटा . 
हिची दोन रुपां आसात -- एक ' चेन - तमिझ ' . म्हळचार , पुविल्ली तमिळ ; 
दुसरी , ' कोडुन - दमिझ . ' म्हळयार , आविल्ली तमिळ . पयल्या रुपाचेर संस्कृत 
भाशेचे मात लेगीत वजन दिश्टी पडना . दुस - या रुपान संस्कृताचे भश्ट मानिल्लें 

नासले तरूय एक लेगीत संस्कृत उतर उपकाराय नासतना तिका बेस बरें बरो 
वंक येता . 

तमिळेचेच पिरायेची कन्नड . तिचोंय दोन रुपां आसात . एक , ' हळे 
कन्नड . ' म्हळयार , पुर्विल्ली कन्नड . दुसरें होस - गन्नड . ' म्हळयार , आविल्ली 
कन्नड . खूब पुविल्ल्या काळा पसून हिचेर संस्कृत भाशेचो प्रभाव पडिल्लो दिश्टी 


पडटा . 


तेलगुचेरूय असोच कन्नडेवरी संस्कृताचो प्रभाव आसा . पुणून हाली 
काय पंडितांनी ' अच्च - तेनुग ' नांवाची तेलुगु बरोवपाची एक नवी रीत सोदून 
काडल्या . एक लेगीत संस्कृत उतर घेनासतना बरोवपाची . तुर्ताक दोनूय 
रितींनी तेलुगु बरपावळ उजवाडा येता 

मल्याळम ही खरी म्हळ्यार तमिळेची धाकली भयण . पंदराव्या शेंक 
ड्यांत ती बेगळी सल्ली . हिचेर जाल्यार , संस्कृत भाशेचो सगळ्यांत अदीक 
प्रभाव दिश्टी पडटा . 

द्रवीड - कुळयेचें खेरीतपण होगडायनासतना ह्यो चारूय भासो सस्कृत 
भाशेचे दूद पियेवन घटमूट जाल्यात ही लक्षांत दवरुपा सारकी गजाल . 

चारांतली एक खंयचीय आयल्यार उरिल्ल्यो तीन कळपाक कठीण 
न्हय . चारूय भासो मात् लेगीत आडखळ नासतना उलोवपी कांय कोंकणी 
लोक आसात . 

द्रविडां उपरांत आयले ते आर्य . पुणून तांची खबर सांगचे पयलीं आनीक 
एके कुळयेतल्या लोकांची खबर सांगूक जाय . ती म्हळयार , ' किरातां ' ची . 
भौ - करून हे ' मोंगोलोइड ' कुळयेतले आसूंक जाय . मुळचे ते उत्तर -अस्तम 
चिनांतले . ह्याच लोकांनी व्हींग - हो न्हयेचे तडीर चिनी संस्कृतायेची बुन्याद 
घाल्ली . तिबेट , बर्मा , सियाम बी देशांनी वचून थंयच्यो संस्कृतायो उबारपाक 
लेगीत तांणी हातभार लायिल्लो . पुणून हिन्दुस्तानांत जे आयले ते मात , जाण 
कारांच्या मत्तान , अर्दे - रानवटी आशिल्ले . तांचेकडेन ' दिवपा सारके ' कांयच 
नाशिल्लें . पुणून ते हांगा आयले आनी निषाद - द्रवीड - आर्यां वांगडा भरसले . 
आयज तांकां वेगळे काडून दाखोवंक येवपाचे नात . इतले ते हिन्दू समाजा कडेन 
एकरूप जाल्यात . 

तांणी नेपाळ , बिहार , आसाम , बंगाल बी सुवातांनी आपणाल्यो वसणुको 
केल्ल्यो . 

हे कुळयेतल्यो दोनच भासो संस्कारांनी गिरेस्त जावंक पावल्यो . बौद्ध 
माच्या संस्कारांनी नेपाळांतली ' नेवारी ' वाडली आनी वैष्णव धरमाच्या 
तान मेइतेइ वा मणिपुरी फुडे सल्ली . 
ह्या दोनूय भाशांक आमच्या देशांत मानाची सुवात आसा . 

उपरांत येतात ते आर्य . 
हे मूळचे खंयचे ह्या विशी जाणकारां भितर जायती मत्तां आसात . 
न एक गजाल सांगू येता - हांची संस्कृताय घडली ती मात् युराल पर्वतां 
वतणच्या वाटारांत . तांची भासूय थंयच घडली . ती मूळ रुपांत आयजूय 
च आयकूक मेळना . पुणून तिका भाशे - शास्त्रांतल्या विद्वानांनी 

मूळ 
न्डो - युरोपीय ' हे नांव दिला . वेदीक संस्कृत , पविल्ली इराणी , आदली 
ती , पोरणी ग्रीक , लातीन , जानिक , आरमेनी बी कितल्या - श्याच भाशांची 
खंय आवय . ही भास उलोवपी लोक दक्षिणेक आनी उदेंतेक पातळळे . काय 
स्ताच्या अडेच हजार वरसां आदी उत्तर मेसोपोटेमियत वसणूक करून 
बले . तांतले काशी नांवाचे एके कुळयेन बाबिलोनाचेर आपणालो शेकूय 
ज्यल्लो . हे कुळयेचो असुरांकडेन दाट संबंद आयलो . असुरांची घरां बांदपाची 
डा , तांची धाडसा , तांच्यो कांय चालि - रिती - हांचो तांचेर खूब मोटो प्रभाव 
इल्लो जावंक जाय . भारतांत येतकूच आर्य असुरांची निंदा करपाक लागिल्ले . 
न हे निदे फाटल्यान लेगीत असुरांचे व्हडपण तांणी मान्य केल्लें म्हणपाचें 


सुन येता . 


भारतांत येवपाक जे आर्य भायर सल्ले तांचे दोन फांटे फुटले . एका 
टयांत पार्श्व , मद , शक , पार्थव बी कांय गोत्रांचे लोक आशिल्ले . ते इराणांत 

आनी भरत , कुरू , भद्र , शिवि , द्रहयु , त्रित्सू , पुरु , भृगु बी कांय कुळां भारतांत 
यलों . 
ह्या दोनूय फांटयांची भास सारकीच आशिल्ली . जाणकार म्हणटात 
वेदांची भास आनी अवेस्ताची भास , दोनय एकेच भाशेच्यो दोन पोटभासो . 
भारतांत जे आर्य आयले ते दोन जातिचे आशिल्ले . एक - नोर्डीक . ऊंच 

आनी धिप्पाड . आनी दुसरे आल्पीन . मोटवे . ऊंच जातिचे लोक पंजाब , राज 
स्थान , गंगा - यमुनेचो वाटार हांगासर पातळळे . मोटवे हेर सगळे कडेन गेले . 
गुजरात , बंगाल बी थळांनी जे गेले ते मोटवे जातिचे आसंक जाय . 

सगळयो आर्य - कुळयो एकाच वांगड़ा भारतांत येवक नात . वेगळ्या 
वेगळया काळांत वेगळयो वेगळयो कुळयो आयल्यो . हाका लागून तांचे उलो 
वपाचे भाशेत एका - मेकां पसून मात्सो - मात्सो फरक पडत गेलो . पुणून तांची 
बरपावळिची भास मात एकच उल्ली . तीच तांकां एकटांय दवरताली . हे भाशेचे 
रूप ऋगवेदांत पळोवंक मेळटा . हिका भाशे - शास्त्री पुविल्ली इन्डो - आर्य old 
Indo Aryan म्हणतात . 

हे भाशे मुखार निषाद - द्रविडांच्यो भासो नमल्यो . बुद्धाचे मुस्तीत आयांची 
ही भास गांधारा साकून ( म्हळचार , अफघानिस्ताना साकन ) बंगालचे शिमे 
मेरेन पातळ्ळेली . काय काळान ही भास चड - शी समजना असली जालो म्हण 
जावंये वा ते मुस्तीत ज्यो भासो हांगा चलताल्यो त्यो सगळयो हे भाशेत जिरो 
वन्चो अशें मनांत आयिल्ल्यान जावंये . ते मुस्तीतल्या आयांनी तिका नवें रूप 
दिवचे थारायलें . हे नवे भाशेत ताणी ते मुस्तीतल्या प्राकृत भाशांची ( म्हळ्यार , 
आर्यांच्याच वेगळ्या वेगळ्या पोटभासांची ) उतरां घांसून - पुसून घेतली . 
निषादांच्या आनी द्रविडांच्याय भाशांतली उतरां घेतलीं आनीतिका नवें रूप 
दिले . वेदीक भाशेच्या ह्या नव्या रुपाक पाणिनीन ' लौकिक भाषा ' हे नांव 
दिलां . उपरांत तिका लोक संस्कृत ' म्हणपाक लागले . ही भास मागीर 
तांणी धरमाची , तत्त्वगिन्यानाची , संस्कृतायेची आनी गिन्यानाची मुखेल भास 
dominant language म्हण चलयली . 

भाशे - शास्त्री हिका मदल्या काळांतली इन्डो : आर्य- Middle Indo 
Aryan ह्या नांवान वळखतात . 

खिस्ता आदलीं स - शीं वरसा आनी खिस्ता उपरांतची हजार वरसां - हो 
हे भाशेचो काळ . येद्याय व्हडल्या ह्या काळांत हेच भाशेचो शेक हांगा चल्लो . 
इतलेच न्हय तर ती हांगासून दक्षिण - उदेंत आशिया खंडांतूय खूब कडेन पातळ्ळी . 

ते मुस्तींतल्या आयांनी आपल्या दोळ्यां मुखार एक ' मिशन ' दबल्लेलें . 
येद्या व्हडल्या ह्या देशांत वेगळ्या वेगळ्या कातिंच्या , जातिच्या आनी 
भाशांच्या लोकांक एकठांय दवरपाचे आसत जाल्यार , सगळ्यांचे रगत एका 

मेकांत भरशिले बगर आनी सगळ्यांक एके संस्कृतायेंत गुंथले बगर सोडवाटूच 
ना ह्या निर्णयार ते पाविल्ले . तांणों त्या खातीर एक मोटे साधन वेंचून काडले . 
ताका ते ' धर्म ' म्हणटाले . धर्म म्हळ्यार , फकत ‘ देव देव ' करप न्हय . धर्म 
म्हळयार ऋत् , धर्म म्हळयार सत् . धर्म म्हळयार नीत . ' प्रजेक जें एकठांय 
दवरता ते सगळे . ' 

धरमा उदेशी सगळयांक आर्य करपाचो - आयचे भाशेत सांगचें जाल्यार , 
सगळयांक Indianise करपाचो तांणीं जो हो वावर केला ताका समाज 
शास्त्राचे नदरेन खुब मोटे म्हत्व आसा . 

जे मेरेन तांच्यांत सगळ्यांक आर्य करपाचें ' मिशन ' उरिल्ले ते मे रेन ते 
धाडसान तरे तरेचे प्रयोग करीत रावले आनी ते वाटेन इजीप्त , ग्रीस मेरेन 
आनी हे वाटेन पुराय दक्षिण- उदेंत आशियेंत पातळ्ळे . तांकां ह्या वावरांत 
सुमारा भायर यशूय मेळळे . पुणून- 

उपरांत तांच्यांत ह्या यशाचो अभिमान जागो जालो . ' आमी बाकिच्या 
परस ऊंच ' अशें तांकां दिसपाक लागले . आनी थंयच तांचे बुडले . ते मनीसघाणे 
जाले आनी 
मनशांतले उठून देवांत वचून बसले . 

अश्या वेळार संस्कृत भाशेचो लोकांकडेन आशिल्लो संबंद तुटलो . ती 
कडेक पडली आनी जांचो आधार घेवन ती घडिल्ली त्यो प्राकृत भासो 
-महाराष्ट्री , शौरसेनी , मागधी बी मुखार सरपाक लागल्यो . लोक ह्यो 
भासो उलयतालेच . त्या भायर ब्राह्मणां - आड गेल्ल्या बुद्धा सारकेल्यान आनी 
जैनांनी तांकां हडपण जोडून दिवपाचे यत्न्य त्या आदीं चलयल्ले . बुद्धाचे 
परंपरंतले दुसरे संत आतां मुखार सल्ले आनी तांणी ह्यो प्राकृत भासो वाडोव 
पाक - केळोवपाक सुरवात केली . 

आयज जांकां आमी आबिल्ल्यो भारतीय भासो म्हणटात त्यो ह्यो . 
भाशे - शास्त्री हांका New Indo - Aryan Languages म्हणटात . 

हांगा एक गजाल लक्षांत दवरूंक जाय कि ह्यो भासो आयज आपापले 
वेगळे संवसार थाटून बशिल्ल्यो आसल्यो , काय काय बेळार संस्कृत भाशे कडेन 
त्यो झगडिल्ल्योय आसल्यो तरूय तांच्या फाटल्यान संस्कृत भास अजून उबी 
आसा आनी आपणाल्या दुदान ती तांची पोसवण अजून करीत आसा . 

आयज ह्या देशांत सगळ्यांत चड - म्हळयार शंबरांत सत्तर पंच्यात्तर 
लोक ह्योच भासो उलयतात . 

आविल्ल्या इन्डो - आर्य भाशांची नांवां अशी. 
उत्तर - अस्तंत दिकेक सिंधी आनी कच्छी . उत्तरेक हिमाली आनी नेपाळी , 
मदल्या वाटारार हिन्दी ( उर्दू धरून ) ब्रज , पंजाबी , डोगरी , अवधी , राज 
स्थानी , गुजराती.उदेंतेकओडिया , बंगला , असमिया , मैथिली , भोजपुरी , मगही . 
दक्षिणेक मराठी आनी कोंकणी . 

हिन्दुस्ताना भायर श्रीलंकेंतली सिंहली . पाकिस्तानांतली इराणी 
फाटयांतली पुश्तू आनी बलूची . 

आनी संवसारभर भोंवतल्या जिप्सी लोकांची रोमनी . 

भारताच्या भाशीक प्रस्नांक भाशेचे समाजशास्त्र लागू करता आसतना 
आमकां आमच्या ह्या गिरेस्त दायजाची खबर आसूंक जाय . आमी लक्षांत 
दवरूंक जाय कि ह्या भौ - भाशीक देशांत घडणुकेचे आनी बांदावळिचे नदरेन 
निषाद , द्रबीड , किरात आनी आर्य ह्यो चार कुळयेंतल्यो तीस बत्तीस भासो 
आसल्यो तरूय आयज तीन हजार वरसां जाली त्यो एकीमेकिंच्या सांगातान 
जियेतात आनी एकी - मेकींचेर आपापलो प्रभाव घालुनूच मुखार सरतात . 
त्यांच्यांत वेगळेपण आसा आनी खंय तरी मुळावें एकरुपीपणूय आसा . 

हो देश मुळा थावन भौ - भाशीक आशिल्लो . ह्या मुखारूय तो भौ - भाशीकूच 
उरतलो . देशाचे हे भौ - भाशीक रूप म्हळयार , आमचे संस्कृतायेच्या दायजाची 
गिरेस्तकाय आनी सुंदरकाय . 


स्वराज्याची चळवळ सुरू जाली त्यावेळार ' इतल्या ह्या भाशांचे कितें 
करचे ' असो एक प्रस्न आमच्या मुखार उबो रावलो . आमकां आमच्या बंदे 
पणाची लज दिसपाक लागिल्ली . आमचे राष्ट्रीक जिणेतल्यो काय दुबळिको 
त्यावेळार आमचे नदरेंत भरिल्ल्यो . ह्यो दुबळिको काडून उडोवपाक आमी 
आंवडेवंक लागिल्ले . जिस्त ह्या वेळार कांय परकी लोकूय आमकां विचारपाक 
लागिल्ले : ' जे भुंयेत इतल्यो भासो आसात तिका तुमी एक देश खंयच्या तोंडान 

म्हणटात ? ' हे आयकून आमच्या वर्मार बोट दवरिल्लेवरी दुख्ख आमकां जाव 
पाक लागिल्लें . 

तेच मुस्तीत जपानान रशिये आड झूज जिखून घणघणीत जैत जोडिल्लें . 
आशिया खंडांतल्या ह्या सुपुल्ल्या देशान येवरोपांतल्या एका बळीश्ट साम्रा 
ज्याक झुजांत उडयल्ल्याच्यो खबरी आमच्या कानार येवन आदळूक लागल्यो 
तशी तशी आमची हडडी फुलून येवपाक लागिल्ली . जपानांत एकूच भास 
चलता म्हणपाचे आमी आयकल्लें . आमचेर राज्य करतल्या ब्रिटिशांच्या 
देशांतूय एकूच भास चलता म्हणपाचो खासा ब्रिटिशांनीच आमचो समज 
करून दिल्ली . 

तेन्ना पसून ' आमच्या देशांतूय एकूच भास आसूक जाय आशिल्ली ' 
अशें आमकां दिसपाक लागिल्लें . न्हय , आमी तशें मानपाक्य लागिल्ले . . 

खरे म्हळयार , ' आमच्या देशांत एकच भास आसंक जाय ' म्हणपाच्या 
निर्णयार पावचे पयली आमी मात्शी संवसारा वयल्यान एक नदर भोवडावन 
पळोवंक जाय आशिल्ली . जाल्यार , आमच्या देशाच्या भौ - भाशीक रुपाचो 
हुसको करपाची गरज आमकां दिसची नाशिल्ली . 

आतां पळोवया- 
दक्षिण अमेरिकेंत एक ब्राझील देश सोडल्यार ( जाची भास पुगेज 
हेर सगळे कडेन काश्तेल्यान भास चलता . हे लोक भाशेन एक तशे धरमानूय 
| एक आनी रगतानूय एक . अशें आसतना थंय सुमार वीस स्वतंत्र देश आसात . 
ते एकामेकां कडेन एकचारान चलतात अशें म्हणूं नज . कांय देश जाल्यार , केन्ना 
केन्ना एकामेकांच्या जिवार लेगीत उठात . एक भास आसतकूच लोक एक 
जातात म्हणटात तें खरें न्हय म्हणपाचें दक्षिण अमेरिका दाखोवन दिता . 

हाच्या उरफाटें स्वित्झर्लंड . येवरोपांतल्या ह्या सुपुल्ल्या देशांत चार भासो 
चलतातः जर्मन , फ्रेंच , इटाली आनी रेतो - रोमन . ह्यो चाख्य भासो थंयच्या 
राजकारभाराच्यो भासो . चार भाशांक लागून राजकारभार चलोवपाक थंय 
कोणाक कसलीच अडचण आपल्या म्हणपाचें केना आयकंक येवंक ना . 
आनी चारां भितल्ले एकलेन मुखेलपणा खातीर थंय बाकिच्यां कडेन झगडी 
-झुजां केल्यांत म्हणपाचेंय कोणे अजून आयकूक ना . 
उत्तर अमेरिकेंतल्या कॅनडांत दोन भासो चलतात . इंग्लीश आनी चक्रं . 

दोनूय थंयच्या राजकारभाराच्यो भासो . त्या भायर थंय मूळच्यो अमेरीडियन 
कुळयेंतल्योय काय भासो चलतात आनी सामकी उत्तरे कडली एस्किमो 
सारकीय भास चलता . थंयूय केना भाशेची झगडी उप्रासल्यांत म्हणपाची 
खबर अजून आयकूक येवंक ना . 

खासा ग्रेट ब्रिटनांत ( आयर्लंड कडेक काडल्यार ) इंग्लीश , वेल्श आनी 
गेलीक अश्यो तीन भासो चलतात . इंग्लीश ही थंयची मुखेल भास अनसत 
पुणून वेल्श आनी गेलिक हांचे उदरगती आड ती केन्ना येवंक ना . 

आयलंडांत इंग्लीशूय चलता आनी आयरिशय चलता . 
फ्रांसांत फ्रेंच , ब्रेतों आनी बास्क अश्यो तीन भासो चलतात . 
स्पेनांत काश्तेल्यान आनी कातालान यो दोन भासो घोळतात . 
दक्षिण आफ्रिकेंत इंग्लीश आनी आफ्रिकान्स ( म्हळ्यार , आफ्रिकेंतल 
डच ) ह्यो दोन भासो चलतात . त्या भायर थंयच्या निग्रो लोकांच्यो भासो 
चलतात त्यो वेगळयो . 

चेकोस्लोवाकियेत चेक , स्लोवाक आनी जर्मन चलतात . 
बेल्जियमांत फ्रेंच , फ्लेमिश आनी जर्मन चलतात . 
अफघानिस्तानांत फारसी आनी पुश्तू चलतात . 
ब्रह्मदेशांत भोट - चिनी कुळयेंतल्यो कितल्यो - श्योच भासो आसात . 

हे भाशेन , एका परस अदीक भासो आशिल्ले कितले - शेच देश संवसारात 
आसात . आमीच ' जगा भायले ' न्हय . आवाटान आनी लोकसंख्येचे नदरेन 
लेगीत हांतले कांय देश आमचे परस ल्हान . आनी तरी ते भौ - भाशीक . 

मोटया देशांकडेन सर करची जाली जाल्यार चीन आनी रशिया ह्या दोन 
देशां कडेन करूं येत . हे दोनूय देश आमचे वरी भौ - भाशीक . 

चिनांत अठरा परस अदीक मोटयो भासो आसात . त्या भायर धाकल्यो 
भासो आनी कितल्यो - श्यो . सगळयो एकी - मेकी पसून खेरीत . चिनांत 
एकूच ' चिनी भास ' चलता म्हणपाचें जें कितें आमी आयकलां तें खरें न्हय . 
थंय एक अशी कसलीय गजाल आसा ( वा आशिल्ली ) जायत जाल्यार ती 
तांगेली चित्रलिपी . सुमार चाळीस पंचेचाळीस हजार चित्रांची . ही लिपी 
सगळ्या चिनी भाशांक एकठांय दवरताली . आमी आमच्या भाशां खातीर , , 
धरुया , असलीच एक चित्र - लिपी सोदून काडिल्ली जाल्यार , फातर ह्या उतराचें 

चित्र पळोवन कोंकणी लोक ' फातर ' म्हुण वाचतले आशिल्ले . मराठी लोक 
' दगड ' म्हणटले आशिल्ले . गुजराती लोक तेंच चित्र पळोवन ‘ पथरो ' 
म्हुण तोंडांतल्यान उच्चार काडटले आशिल्ले आनी हिन्दी लोक ताकाच 
' पत्थर ' वा ' कंकड ' म्हणटले आशिल्ले . गणितांतले २ आनी ३ हे आंकडे 
वाचता आसतना आमी ' दोन ' आनी ' तीन ' म्हणटात , गुजराती ' बे ' 
आनी ' त्रण ' म्हणटले , कानडी ' येरडु ' आनी ' मोरु ' म्हणटले , इंग्लीश लोक 
' टू ' आनी ' थ्री ' म्हणटले वा पुर्तुगेज ' दोइश ' आनी ' इश ' म्हणटले तशें 
हैं . असले हे लिपयेक लागून खंयचेय चिनी भाशेतले पुस्तक ह्या तोंका पसून 
त्या तोंका मेरेन खपताले आनी जण - एकलो तें आपापले भाशेत वाचतालो . 
पुणून माओन पळेलें : असले चित्रलिपयेक लागून लोकांक चाळीस - पंचेचाळीस 
हजार चित्रां लक्षांत दवरची पडटात . ताका लागून पुराय देशाक बरपाक्षरी 
करप कठीण जावन पडला . ताणें ही परिस्थिती बदलपा खातीर दोन सुचो 
वण्यो केल्यो . एक - सगळ्यांक रोमी घडणेची ध्वनि - लिपी घेवंक लायली 
आनी दुसरी - जण एकल्याक आपापले भाशे भायर एक अदीक भास म्हुण 
पेकींगची चिनी शिकपाक लायली . 

पुणून ताका भासो मारपाची पाडी वान्सा मात केन्ना जाली ना . 

रशियेन ही गजाल हाचे पयलींच दुसरे तरेन केल्ली . झाराचे मुस्तीत 
रशियेंत फकत मोस्कोच्या वाटारांतली रशियन भासूच सगळे कडेन मुखेल 
भास म्हुण चलताली . युक्रेनियन आनी ज्योजियन भाशां सारक्या संस्कारान 
गिरेस्त भाशांक लेगीत ते मुस्तींत वाडपाक मेकळीक नाशिल्ली . कांय ल्हान 
भासो जाल्यार चिड्डून लेगीत उडोवपाचे यत्न जाल्ले . १ ९ १७ त लेनिनान 
बोल्शेवीक क्रांति घडोवन हाडल्या उपरांत रशियेच्या नव्या सरकारान नवी 
नीत आपणायली . सगळ्या भाशांक वाडपाक सारकी मेकळीक करून दिली . 
ज्यो भासो सामक्यो फाटी पडिल्ल्यो- म्हळयार , ज्या भाशांनी कसलीच 
बरपावळ नाशिल्ली त्यो भासो लेगीत मुखार काडल्यो . त्याच भाशांतल्यान 
लोकांक शिक्षण दिवपाक सुरवात केली आनी थोड्याच वरसां भितर पुराय 
देश बरपाक्षरी करून दाखयलो . 

आयज रशियेंत साठां वयर मोटयो भासो सारक्याच मेकळेपणान वाडत 
आसात . फुलत - फळत आसात . ज्या भाशांक १ ९ १७ मेरेन लिपी लेगीत 

भौ . ... ४ 

नाशिल्ली त्या भाशांनी आयज हजारांनी पुस्तकां आसात . ज्या भाशांनी 
मुळावें शिकप दिवपी एक लेगीत शाळा नाशिल्ली त्या भाशांच्यो आयच युनि 
व्हर्सिटयो आसात . 

रशियेंत सगळयो थळाव्यो भासो जियेतात . आनी सगळ्यांक मोस्कोच्या 
वाटारांतली रशियन एकामेकांकडेन जोड़टा . चीन आनी रशिया ह्या दोनूय 
देशांनी समाजशास्त्राक धरून आपापले भाशेचे प्रस्न सोडयल्यात . खूब 
भासो आसतकूच देश विस्कळीत जाता म्हणपाचो भंय चिनाकूय दिसलो ना , 
रशियेकूय दिसूक ना . 
आमकांय दिसूक फावना . 

भास म्हळयार लोकांचे संस्कृतायेची कोठी . तांचो प्राण . तिका मारपाक 
मुखार सरप हाचे सारकी अबुद्दीपणां दुसरी नात . 

एक खरें- केन्ना केन्ना काय भासो झगडी - झुजां करतात . पुणून केन्ना ? 
जेन्ना एक मोटी भास धाकले भाशेक चिड्डूंक मुखार सरता तेन्नाच , फकत 
तेन्नाच . 

युगोस्लावियांत तीन भासो आसात . त्यो मुखेलपणा खातीर झगडूंक 
लागल्यो तेन्ना टिटोच्या सरकारान तिनूय भाशांक सारकीच मेकळीक करून 
दिली . तिनयू भाशांक मान्यताय मेळटकूच तांचे मजगतची झगडी सोंपली . 

इन्डोनेशियेन दुसरोच एक प्रयोग केलो . तिणे सगळ्यांत धाकले भाशेकूच 
देशाचे मुखेल भाशेची पदवी दिली . 

आमच्या देशा संबंदान येवजिता आसताना आमी आनीक एक गजाल 
लक्षांत दवरूंक जाय 

हेर कडेन , धरुंया , अमेरिकेंत जर्मन , स्पेनिश , इटालियन बी लोक स्थायीक 
जावपाक वचून रावले म्हणटकूच ते आपापल्यो भासो दुसरे वा तिसरे पिळगेंत 
सोडटात आनी थंयची जी मुखेल भास इंग्लीश ती घेवन पुराय ‘ अमेरिकन ' 
जातात . आमच्या देशांत अशें घडना . आमच्या देशांतलो खंयचोय मनीस 
खंयूय वचून रावू - कितल्योय पिळग्यो रावू - तो आपली भास सोडिना . 
ताका ती सोडची पडना . भासूच न्हय , ताका आपल्यो चालि - रिती , भेस , 
जेवणा - खाणाची रीत कितेंच सोडचें लागना . तो खंयूंय वचूं , ताका सारकोच 
येवकार मेळटा . लोकूय ताका परकी लेखिनात , तोय आपणाक परकी मानिना . 

हाचे कारण कितें ? समाजशास्त्र जाप दिता- फाटल्या पांच - सात हजार 
वरसांत हांगासर संस्कृतायेच्या मळार जे प्रयोग जाल्यात तांणी हे घडोवन 
हाडलां . ह्या प्रयोगांनी भायल्या वेगळेचारांक मान्यताय दिवन भितल्ल्यान 
एके तरेचो एकचार घडोवन हाडला . ह्या एकचाराचे संस्कार आमच्या 
मनांत इतले खोल रिगल्यात कि तूं देशांतल्या खंयच्याय वाटारांत वचून राव , 
तुका तुजें वेगळेपण सोडचें पडना आनी तरूय तुका खंयच परकेपण दिसना . 

आमकां एक करपी सैम , म्हणुंया , देवान दिले . आमकां एक करपी 
इतिहास आमकां नशिबान मेळ्ळो . पुणून आमकां एक करपी संस्कृताय मात 
आमी आमच्या पुरुशार्तान घडयल्या . 

आमकां आमच्या भितल्ल्या एकचाराचो खोलायेन दिश्टावो करून घेवचो 
आसत जाल्यार , आमकां आमच्या कांय ' तिर्थां ' नी भोवन येवचें पडटलें 

देखीक : हिमालयांत , तिबेटाचे शिमे लागसार , केदार आनी बद्री अशी 
दोन मोटी ' तिर्थां ' आसात . आयज थंय मोटारी बी वचूंक लागल्यात . 
देखून ह्या थळांची यात्रा आयज व्हडली - शी कठीण उरूंक ना . पुणून सतरा 
अठरा वरसां पयलीं हांव ह्या थळांचे यात्रेक गेल्लों तेन्ना मोटें दिव्य करून 
वचचें पडटालें . त्या आदी तर ही यात्रा सामकीच कठीण आशिल्ली . तरी 
आसताना , हजारांनी बरसां जालीं , लोक ह्या थळांची यात्रा करीत आयल्यात . 
वरसान वर्स थंय हजारांनी लोक वतात . खंयचोय मनीस आसू - काश्मिरां 
तलो आसूं वा केरळांतलो आसू , गुजरातांतलो आसू वा बंगालांतलो आसूं 
आयुश्यांत एक खेपे तरी आपणे ह्या थळांची यात्रा करूंक जाय म्हुण महा 
भारताच्या काळापासून सदांच आंवडेत आयला . हो आंवडो आमच्यांत 
बेश्टो निर्माण जावंक ना . तो निर्माण केला ' समाजशास्त्राची लांब नदर 
आशिल्ल्या लोकांनी तशेच तरेचे संस्कार आमच्या मनांचेर घालून . 

बरें , ह्या उत्तरे तोंका वयल्या थळांनी जी देवळां आसात थंय पुजा करपाचो 
आनी तांची जाळवण करपाचो ' अधिकार ' कोणाक आसचो ? दक्षिणेच्या 
तोंका वयल्या केरळांतल्या नंबूद्री बामणांक . 

असल्याच प्रयोगांक लागून शिव दक्षिणेचो आसुनूय पुराय देशाचो म्हा - देव 
जावंक पावलो . आयज ताची सगळे कडेन पुजा चलता . आनी शैवमताचेर 
सगळ्यांत महत्त्वाचे ग्रंथ एक काश्मिरी भाशेंत मेळटात आनी दुसरे तमिळ भाशेत . 

शंकराचार्य हो मुळचो केरळांतलो . पुणून काश्मिरांत वचात , शंकराचार्य 
खंय ध्यानाक बसतालो ती सुवात तुमकां लोक दाखयतले . हिमालयांत वचात , 
ताणे समाधी खंय घेतिल्ली ती सुवात दाखयतले . आसामांत तो कामाख्येच्या 
देवळांत थंयच्या पंडितांक वादांत जिखपाक गेल्लो . थंय गेल्यार ती सुवात 
तुमकां लोक दाखयतले . बंगालांत तो गंगा - सागरांत खंय न्हावपाक देविल्लो 
ती सुवात दाखयतले . शंकराचार्यांक कोणेच केन्ना केरळी मानलो ना . तो 
पुराय देशाचो आशिल्लो . 

ताणे आपणाले मठ खंय खंय स्थापन केल्यात ते पळेल्यात व्हय ? देशाचे 
राखणेचे नदरेन खंयचोय मोटो सेनापती आपल्यो ' छावण्यो ' घालतलो 
आशिल्लो त्याच थळांनी . 

पांच - सात हजार वरसां जालीं , ह्या देशाक संस्कृतायेच्या एका दरयांत 
आसपावपाचो वावर एकासारको हांगा चलत आयला . पयले वेदीक संस्कृता 
ये ल्हार उत्तरेक वयर सल्लें . आनी दक्षिणे मेरेन पातळळे . ताणे एके 
संस्कृतायेंत पुराय देशाक आसपावन घेतलो . उपरांत बुद्ध - धरमाचे आनी 
जैनमता , ल्हार वयर सल्लें . तेंय उत्तरे साकून दक्षिणे मेरेन पातळळे . 
मागीर दक्षिणेक संस्कृतायेची ल्हारां वयर सरपाक लागली . ती उत्तरे मेरेन 
पातळळी - शंकराचार्य , रामानुजाचार्य , माध्वाचार्य , वल्लभाचार्य आपापली 
मत्तां घेवन दक्षिणेच्यान उत्तरेकडेन गेले . महाराष्ट्राची लोक - संस्कृताय 
घडोवपी ज्ञानेश्वर आनी तुकाराम हे शंकराचार्याचे मत्त मानपी . उत्तर 
हिन्दुस्तानाचे लोक - संस्कृतायेचे घडपी कबीर आनी तुळशीदास हे रामानुजा 
चार्याच्या मत्ताचे . बंगाल , आसाम आनी ओडिसा हांगासल्ली संस्कृताय 
घडोवपी चैतन्य महाप्रभू हो माध्वाचार्याचे मत्त मानपी . जाल्यार , गुजरातेची 
लोक - संस्कृताय घडोवपी सगळे संत वल्लभाचार्याक मानपी . 

हालिंच्या काळार हेच तरेचो वावर एके वाटेन बंगालच्या श्रीरामकृष्ण , 
विवेकानंद , रवीन्द्रनाथ आनी श्रीअरविंद हांणी केला आनी दुसरे वाटेन 
गुजरातेतल्या श्रीदयानंद सरस्वती आनी गांधी हांणी केला . 

मुसलमान आनी किरिस्तांव हेवूय अशेच घडल्यात . धरमाचे नदरेन 
ते वेगळे आसले जाल्यारूय संस्कृतायेचे नदरेन तांच्या मनांची आनी संस्कारांची 
घडण हेरां भारतीयां परस वेगळी म्हणूं नज . 

जो देश समाजशास्त्राचे येदे मोटे प्रयोग करून घडत आयला तो पंदरा 
वीस वा तीस - पस्तीस भाशांक लागून विस्कळीत जातलो म्हणपाचो निखालूस 
भंय ना . भायल्यान कितलेय वेगळेचार दिश्टी पडूं , जे मेरेन भितल्ल्या एक 
चाराची पाळां - मुळां खोल रिगिल्ली आसात ते मेरेन भासो हो ह्या देशाचो 
' प्रस्न ' कसोच आनी केन्नाच जावं नज . 

हो देश एक ' मिशन ' दोळयां मुखार दवरून घडत आयला . भाशेक 
लागून झगडी - झुजां आमच्या देशांत ह्या आदी केन्नाच जावंक नाशिल्ली . 

पुविल्ले बरपावळींत कांय काणयो वाचूंक मेळटात ; जश्यो : 
एका राजाक आठ राणयो आशिल्ल्यो . आठूय राणयो आठ वेगळयो भासो 
अलयताल्यो . जण - एकली राणी एका - एका वाड्यांत रावताली . त्या वाड्यांत 
तिची चाकरी करपी तिच्यो दासयो आशिल्ल्यो . त्यो राणयेकडेन तिगेले 
भाशेत उलयताल्यो बी .... 

ह्या काणयांतल्या राजांक आपल्या वेगळयो वेगळयो भासो उलोवपी 
राणयां कडेन उलयता आसतना भाशेची केन्ना अडचण आयल्या म्हणपाचें 
दिसून येवंक ना . आनी खंयचेच राणयेन आपलेच भाशेचो शेक चलचो म्हुण 
हट धरिल्ल्याचीय खबर वाचूंक मेळना . 

ह्या काणयांनी भाशांचे जे चित्र काडिल्लें पळोवंक मेळटा तें , खरें म्हळयार , 
आमच्या देशाचे चिन . आमचो देश भौ - भाशीक . तसो आमचो लोकूय 
भौ - भाशीक . भाशेचेर आधाल्लेली कितलीय राज्यां आमच्या देशांत आसूंत , 
खंयचेच राज्य एक - भाशीक न्हय . महाराष्ट्रांत मराठी लोक चड आसूत , 
महाराष्ट्रांत गुजरातीय आसात , पंजाबीय आसात , केरळीय आसात , तमिळूय 
आसात , बंगालीय आसात . सगळयो भासो उलोवपी लोक आसात . सगळ्या 
राज्यांनी हेच चित्र पळोवंक मेळटा . कित्याक , सगळे कडले लोक सगळे 
कडेन पातळळयात . ते घरांत आपली भास उलयतात , बाजारांत त्या राज्याची 
भास उलयतात . आनी रेल्वेच्या प्लॅटफॉर्मार पावले म्हणटकूच हिन्दीत 
उलोवपाक लागतात . 

भाशेच्या प्रस्नांकडेन समाजशास्त्राचे नदरेन पळेता आसतना देशाचे हे 
रूप लक्षांत दवरचे पडटा . 

संस्कृतीक एकचाराची इतली घट बुन्याद घालून लेगीत राष्ट्रीक जिणेच्या 
एका आंगाचे बाबतीत मात आमी सदांच घाळ उल्ले . 

आमी राजकी नदरूच केन्ना केळोवंक पावले नात . 

जे मेरेन लोक काळजान एक आसात , संस्कृतायेन घटमूट आसात ते मेरेन 
कसलोच हुसको करपाची गरज ना अशें आमचे संस्कृतायेच्या मुखेल्यांक घडये 
दिसलें जावंये . घडये ते मुस्तीत राजकी नदरेक महत्त्व नाशिल्लें जावये . 
राज्याचेर कोण्य आसना , आमचे दीसपट्टे जिणेंत जे मेरेन तो आडखळी 
हाडिना ते मेरेन ताचे कडेन लक्ष दिवपाची गरज ना अशेंच जशें कितें आमी 
सदां मानीत आयले . राजकारभाराची जापसालदारकी आमी क्षत्रियांचेर 
घाल्ली . तांचेर पातयेवन आमी राविल्ले . आनी क्षत्रियांचो इतिहास 
आमकां खबर आसा . दोन चार आडवाद सोडले जाल्यार , चडशे क्षत्रिय 
भितल्ल्या धोशींनी गुल्ल उल्ले . 

परिणाम ? एक दोस थोडया - श्या पठाणांनी येवन आमकां जिखले . त्या 
उपरांतचो आमचो इतिहास म्हळयार , एका फुडल्या एक अपेसाचोच इतिहास 
म्हळयार जाता . 

आमचे राष्ट्रीक जिणेच्या दुबळिकांयेचेर अल - बेरुनी , इब्न बतूता सारकेल्या 
भायल्या जायत्या प्रवाश्यांनी बरोवन दवल्ला . पुणून आमचेर जैत जोडल्या 
उपरांत ब्रिटिशांनी जो आमचे राष्ट्रीक जिणेचो बारकायेन अभ्यास केला तो 
मुजरत वाचपा सारको आसा . तांगेली एक निरीक्षा ध्यानांत धरपा सारकी . 
ते म्हणटात : 

ह्या देशांतल्या लोकांक आपले संस्कृतायेचो व्हड अभिमान . तांकां 
सगळ्यांत मोटो हुसको कसलोय आसा जायत जाल्यार तो कोणाच्या हातचे 
खावचे आनी कोणाच्या न्हय ; खंयचे जातिच्या भुरग्याक चली दिवंची , 
खंयचे न्हय ' होच . हातूंत कोणे आडखळ हाडिना जातकूच जाली . मरतकूच 
तांकां स्वर्गात सुवात मेळूक जाय . ती तांची तांकां राखून दवरतकूच जाली . 
हाच्या भायर तांकां कांय लागना . कटकट नासतना ' तांकां जियेवंक मेळ . 
म्हणटकूच ते खोशी उरतात . ... 

स्वर्गाचे राज्य हां हांकां राखून दवरचे आनी हांगासल्लें राज्य आपल्या 

हातांत घट दवरचे म्हुण तांणी शिक्षणाची जी नवी येवजण आंखली तातूंत 
दोन तरांची मत्तां वयर आयलीं 

एका मत्ताचे लोक म्हणपाक लागले : हांकां आमी आसात तशेच दवरुया . 
हिन्दूक हिन्दुचे रितीन शिक्षण घेवपाची मेकळीक दवरुया . मुसलमानांक 
मुसलमानी रितिचे शिक्षण दिवंया . तांकां आपापले संस्कृतायेंत मेकळेपणान 
वाड्रंक दिवंया . म्हणटकूच ते आपापल्याच संवसारांत गुल्ल उरतले . आनी 
आमकां हुसको करिनासतना तांचेर राज्य करूंक मेळटलें . 

दुसऱ्या मत्ताचे लोक म्हणपाक लागले : तशे तांकां तांच्याच संवसारांत 
गुल्ल दवल्ले जाल्यार , एक दीस केन्नाय तांकां आपापले संस्कृतायेचो अभिमान 
दिसपाक लागतलो आनी मागीर ते आमचे राजवटी आड परततले . ते परस 
तांकां आमचे शिश्य करुया . तांच्यो आपापल्यो लोक - भासो आसात . ह्या 
भाशांचो आधार घेवन आमी तांकां आमची देख दिवंया . थोडी - शी आमची 
भासूय शिकोवंया . आमचे आदर्श आनी आमचे गिन्यान तांकां दिले म्हणटकूच 
ते आपल्या लोकां पसून कडेक सरतले आनी आमचे जातले . तांतल्यान मागीर 
आमचें राज्य चलोवपी लोक आमकां मेळटले . 

अखेरेक ह्या दुसऱ्या मत्ताक धरून तांणी नव्या शिक्षणाची आंखणी केली . 
ही आंखणी करपी मुत्सद्यांत एकलो पयशिल्ले पळोवपी मुत्सद्दी आशिल्लो : 
मेकॉले . 
तातूंत ताणें आनिकूय एक माण्णी केली 

त्या आदी हिन्दू आपल्या धरमाची भास म्हुण संस्कृत शिकताले . पुणून 
मुसलमानाचे राजवटीत ‘ फायद्याक पडटा ' म्हुण कांय जाण फारसीय शिक 
ताले . तेच परी कांय मुसलमान संस्कृत शिकपीय आशिल्ले . हाका लागून 
दोनूय जमातीनी एका - मेकांचे संस्कृतायेची वळख आशिल्ले थोडे - भोव तरी 
लोक आसताले . ब्रिटिशांनी आतां दोनां भितल्ली एकूच भास वेंचून काड 
पाचो विकल्प दवल्लो . परिणाम - दोनूय जमाती , तांकां कळनासतना , 
एका - मेकां पसून अचळय कडेक पडल्यो . 

आमच्यांत एक वर्ग आशिल्लो . राज्य करतल्या शक्तिवंतांची भास , भेस , 
देख घेवन समाजांतलें आपलें व्हडपण राखून दवरपी लोकांचो . शक्तिवंतां 
वांगडा रावप‘फायद्याक पडटा ' म्हणपाचो अणभव तांकां आशिल्लो . संस्कृत 


- 

संस्कृतायेचो शेक चलतालो त्या वेळार हे लोक संस्कृत - संस्कृतायेच्या जाळवण 
दारां सांगातांत राविल्ले . उपरांत मुसलमानांच्या शेका वेळार उर्दू घेवन 
मुखार सरिल्ले . उर्दू भास घडोवपांत कायस्थांचो खूब मोटो हातभार लागला . 
फारशी भाशेचे विद्वान कितले - शे बामणूय जावन गेल्यात . हे लोक आतां 
ब्रिटिशांचें राज्य थीर जाल्या उपरांत फाटी कशे रावतले आशिल्ले ? 

ते म्हणपाक लागले : देशी भासो वाडोवपाचो हुसको तुमी करूं नाकात . ' 
त्यो आमी वाडयतात . आमकां तुमी तुमचीच भास बरी शिकयात . 

ते ' इंग्लीश जाय ' म्हणपाक लागले . 

इंग्लीश भाशेक ‘ वाघीणीचे दूध ' म्हणपी व्हडले व्हडले देशभक्तूय आमच्या 
देशांत ते मुस्तीत जावन गेल्यात . 

तेन्ना पसून आमच्या देशांत इंग्लीश भास , इंग्लीश भेस , इंग्लीश देख 
घेतिल्ले ' नवे कायस्थ आनी नवे बामण ' मुखार सल्ले . ते इतले ' इंग्लीश ' 
जाल्ले कि एका काळार ते इंग्लंडाक home म्हणटाले आनी थंयच्यान कितेंय 
मागोवन हाडले म्हणटकूच ते दुसऱ्यांक दाखयतना directly ordered 
from home म्हुण अभिमानान सांगताले . 

राजकी वसणूकवादा परस संस्कृतायेचो वसणूकवाद मनशाचे स्वत्व कशे 
ना करता हे हाचे वयल्यान दिसून येता . 

आमकां जाग आयल्या त्यावेळार देशाची परिस्थिती ही अशी आशिल्ली . 


अश्या वेळार आमच्या राजनितीक मळार महात्मा गांधी वयर सल्ले . 
तांणी दोन गजाली पळेल्यो 

पयली , इंग्लीश शिकून तयार जाल्ले नवे बामण आनी नवे कायस्थूच 
ब्रिटिशांची राजवट चलयतात . तांच्याच आधारार ही राजवट हांगा तिगून 
उल्ल्या . 

आनी दुसरी , हे राजवटी आड जे परतल्यात तांच्यांतूय खूब - शे इंग्लीश 
संस्कृतायेचे भक्त आनी बंदे आसात . देशाक जाग हाडपाचो वावर ते इंग्लीश 
भाशेंतल्यान करतात . देखून हो वावर शिकिल्ल्या लोकां भितरूच घुसपून 


उल्ला . 


तांणी हेय पळेलें कि लोकांचे भाशेचो आधार घेवन बारीक दुबळयांक 

जाग हाडून तांकां ब्रिटिशांचे राजवटी आड खुबळावपी लोकमान्य टिळकांक 
' तेल्या तांबोळयांचे पुढारी ' म्हणपीय कांय देशभक्त आमच्यांत आसात . 

गांधी टिळकांचे परंपरेतले आशिल्ले . तांकां ' तेल्या तांबोळयां ' कूच 
घेवन मुखार वचपाचे आशिल्लें . 

वचपाचें आशिल्लें . ' जनशक्ती बगर राजनितीक अर्थ ना ' 
अशें ते मानताले . तांणी दक्षिण आफ्रिकेंत शिकूक नाशिल्ल्या लोकांक घेवन 
वावर केल्लो आनी तातूंत तांणी यशूय जोडिल्लें . तांणी दोन गजाली हातांत 


घेतल्यो 


एक , लोकांत आत्मसन्मानाची जाग हाडून तांच्यांत एकचार घडोवन 
हाडप आनी दुसरी , परिस्थिती समजावंक तांकां शिक्षीत करप . 

आनी हातुंतल्यान देशांत चारित्र्याचे तेज निर्माण करप . 

त्या खातीर तांणी लोकांच्या भाशांचो आधार घेतलो . लोकांची प्राण 
शक्ती तांचे भाशेत . आसता म्हणपाचे ते जाणां आशिल्ले . बुद्धान आनी 
ताच्या उपरांतच्या संतांनी लोकांच्या भाशांचो आधार घेवूनच तांचे प्राण 
शक्तीक जाग हाडिल्ली . हेच परंपरेंत आपणेय चल , अशें तांणी थारायलें . 

गांधींचे हे राजनितीक ' संस्कृतायेची राजनीत ' म्हणूंक जाय . 

तांकां राजकी स्वराज्य तर जायच आशिल्लें . पुणून त्या भायर , संस्कृता 
येय स्वराज्य तांकां हाडपाचें आशिल्लें . जे संस्कृतायेचे भक्त आमचे इंग्लीश 
शिकिल्ले फुडारी जाल्यात ते संस्कृतायेची तीन रुपां तांणी खासा आपल्या 
दोळयांनी पळेल्ली . एक , इंग्लंडांत . दुसरें , दक्षिण आफ्रिकेंत . तिसरें , 
हिन्दुस्तानांत . ही संस्कृताय आमकां अवनती कडेन व्हरतली म्हणपाच्याय 
निर्णयार ते पाविल्ले . त्या भायर , हे संस्कृताये आड परतल्ल्या रस्किन , थोरो , 
टॉलस्टॉय सारकेल्या आविल्ले मुस्तीतल्या कांय रुशिंच्या विचारांचो प्रभावूय 
तांचेर पडिल्लो . हे संस्कृतायेंतलें घेवपा सारकें जें कितें आसा तें घेवपाक 
ते तयार आशिल्ले . पुणून तिच्या मोडांत ते उबून वचपाक तयार नाशिल्ले . 
तांणी आमचेच संस्कृतायेक संवसाराक देख दिवपी संस्कृताय करची असो 
नित्शय केलो . आनी आपणाल्या आस्रमांत तांणी हे नवे भारतीय संस्कृतायेचे 
प्रयोग सुरू केले . 

तांतलो भाशेच्या मळा वयलो प्रयोग म्हत्त्वाचो . 
तांणी दोन कार्यावळी देशा मुखार दवल्ल्यो 

एक , सगळयो देशी भासो वयर काडपाची आनी दुसरी , सगळयांक जोडपी 
एक देशी भास वेंचून तिची वाड करपाची . 

खासा गुजराती जाल्ल्यान तांणी गुजराती भाशेची सेवा सुरू केली . जे जे 
कोण तांच्या प्रभावांत आयले तांकां आपापले भाशेची सेवा करपाची तांणी 
प्रेरणा दिली . 

तांणी आनी एक देख लोकांक लावन दिली 

सेवे खातीर जांकां तांणी जंय जंय धाडले तांकां ' थंयचे ' जावन रावपाक , 
थंयच्या लोकांच्यो भासो आपल्यो - श्यो करून त्या भाशांतल्यानूच तांची 
सेवा करपाक शिकयले . खासा आपूण मराठी शिकले . मुसलमानांची सेवा 
करूंक सोंपें जावचे म्हुण उर्दू शिकले . निमाणे , इकुणअंयशों वरसांचे उतार 
पिरायेर तांकां जेन्ना नोआखालोंत वचून काम करचे पडलें तेन्ना ते हे पिरायेर 
लेगीत थंयची बंगाली शिकताले . हेच भाशेंतल्यान तांणों आपल्या जिविताचो 
संदेश त्या वेळार संवसाराक दिल्लो ' आमार जोबन - इ आमार बानी ' म्हण . 

गांधींची ही देख घेवन महाराष्ट्रांतले काकासाहेब कालेलकर ' सवाई 
गुजराती ' जाले . गुजरातांतले किशोरलाल मश्रुवाला मराठिचे तज्ज्ञ जाले . 
विनोबा तर हिन्दुस्तानांतल्यो सगळयो भासो शिकले . 

गांधींच्या एका सिंधी शिश्यान रवीन्द्रनाथांच्या एका बंगाली नाटकाचे 
गुजरातीत भाशांतर केला . हाचे वयल्यानूच भौ - भाशीकपणाची केदी 
मोलादीक देख तांणी नव्या भारताक दिल्ली हे दिसून येता . 

तांचें हें पावल भाशेच्या समाजशास्त्राक धरून आशिल्लें . ह्या भौ - भाशोक 
देशांत ' जण एकल्यान आपले भाशेची सेवा करची , त्या भायर जण - एकल्यान 
भौ - भाशीक जावपाचो यत्न करचो , आनी सगळ्यांनी एक जोड - भास म्हुण 
Link Language म्हुण हिन्दी घेवची ' हीच नोत उपकारा पडपा सारको 
आनी समाजशास्त्राक धरून आशिल्ली . 
जोड - भास म्हुण तांणी हिन्दीच कित्याक वेंचून काडली ? 
काय कारणां आसात 
आमचे संस्कृतायेचें जें कुळार , म्हळयार , गंगा - यमुनेचो वाटार थंयची ती 
भास . थंय सगळ्यांचें येवप वचप जाता जाल्ल्यान तिची वळख लोकांक 
आसा देखून . आनी देशभर भोंवपी साधु - संन्याश्यांनी तिका ह्या आदींच 


- 

सगळे कडेन पावयल्ली हाकाय लागून सभावीक रितीनच ती ' लौकीक 
भास ' जाल्ली . 

मुसलमानांनीय तिका उर्दुच्या रुपान ' मर्दानी जबान ' म्हुण नामना जोडून 
दिल्ली . आनी सुमार देड दोन शेंकडे ती ह्या रुपान सगळे कडेन पातळळेली . 

उर्दूक लागुनूच आमच्या आर्य - कुळयेतल्या भाशांनी अरबी आनी फारसी 
उतरां पचयल्ली ) 

गांधीजी हिन्दीक आनी उर्दूक एकेच भाशेच्यो दोन मोडी लेखताले . 

आनी सगळयांत महत्त्वाचे कारण म्हळयार , ती शिकपाक सगळ्यांत सोंपी 
भास आशिल्ली , देखून . 

गांधी ' हिन्दी घेयात ' म्हुण सांगुनूच ओगी रावले नात . तांणी दक्षिणें 
तल्या चारूय प्रांतांनी तिचो प्रचार सुरू केलो . राजाजी सारकेल्यांक तांणी 
ह्या वावरांत घेतले . त्या उपरांत , उदेंत आनी अस्तम भारतांतल्या प्रांतांनी 
तिचो प्रचार केलो . तातूंत काकासायबांक कामाक लायले . काकासायबांच्या 
जिवितांतली दोन तपां ह्या कामांत खर्चल्यांत . 

इतलेंच न्हय , तर इंग्लीश भाशेचे भक्त जाल्ल्या आमच्या कितल्या - श्याच 
फुडाऱ्यांक तांणी हिन्दी वाटेन ओडून हाडले . 

समाजशास्त्राचे नदरेन ह्या भौ - भाशीक देशा मुखार ह्या उपाया सारको 
राष्ट्राक घट - मूट आनी खरेल्या अर्थान ‘ मुक्त ' करपाचो दुसरो उपाय च 
नाशिल्लो . 


पुणून गांधीं कडल्यान एक चूक , एक अतिताय म्हणुया - घडली . 
तांणी हिन्दीक ' राष्ट्रभाषा ' म्हळी . फाल्यां ब्रिटिशांची राजवट सोंपली 
म्हणटकूच हांगासल्ली इंग्लीश भास वतली आनी तिची सुवात हिन्दी घेतली 
अशें सूचन तातुंतल्यान जावपाक लागले . ब्रिटिशांचे राजवटीत इंग्लीश 
राजभाशेचे सुवातेर आशिल्ली . तीच ह्या देशाची मुखेल भास आशिल्ली . 
तिची ही सुवात स्वराज्यांत हिन्दी घेतली अशें तातुंतल्यान दिसपाक लागले . 

हे समाजशास्त्राक धरून नाशिल्लें . 
इंग्लीशेची सुवात घेवपाचो हक ह्या देशांत आशिल्लो तो सगळ्या देशी 
भाशांक . बंगालांत बंगालीक . गुजरातांत गुजरातीक , तामिळनाडूंत तमिळेक . 

घटनेन मानून घेतिल्ल्या सगळ्या भाशांक आनी मानून घेवपाच्यो उरिल्ल्याय 
काय भाशांक . ह्योच सगळयो ' राष्ट्रभाषा ' आशिल्ल्यो . 

हिन्दी भाशेची सुवात देशी भाशांच्या सांगातांत रावपाची - तांकां 
जोडपाची - आशिल्ली . 

हे व्यवस्थेत बंगालांतलो सगळया थरांवयलो राजकारभार बंगालींतल्यान 
चलतलो आशिल्लो . पुणून बंगालाक जेन्ना गुजराता कडेन वेव्हार करंचो 
पडटलो आशिल्लो तेन्ना तो हिन्दींतल्यान जातलो आशिल्लो . हे भाशेन , 
दर - एका राज्यांत थळाव्या राजकारभारा खातीर थळावी भास आनी राज्या 
राज्या भितल्ल्या आनी केन्द्र आनी राज्यां मजगतच्या वेव्हारा खातीर हिन्दी 
अश्यो दोन भासो सारक्योच चलतल्यो आशिल्ल्यो . 
केन्द्रांत हिन्दीय चलतली आशिल्ली आनी देशी भासोय चलतल्यो आशिल्ल्यो . 
न्यायालयांतूय सगळे कडेन दोनूय भासो चलतल्यो आशिल्ल्यो . 
शिक्षणाच्या मळार दर - एकल्या राज्यांत मुळाव्या पसून वयर मेरेनच्या 
सगळ्या थरांतले शिक्षण देशी भाशेंतल्यान जातले आशिल्लें . पुणून वांगडाच 
हिन्दी ही मुळाव्या पसून बयर मेरेनच्या शिक्षणांत एक सांगाती भास म्हुण 
सगळे कडेन चलतली आशिल्ली . 

पुराय देशांत थळावी भास आनी हिन्दी भास सगळयांक सारकीच येतली 
आशिल्ली . हाका लागून All India Services तलो खंयचोय अधिकारी 
खंयच्यान्य खंयूंय वचूंक पावतलो आशिल्लो . खंयचोय ऊंच विशय शिकोवपी 
एकाद्रो केरळी प्राध्यापक , धरुया , गुजरातेत पाविल्लो वा गुजराती प्राध्यापक 
बंगालांत गेल्लो जाल्यार तो आपलो विशय हिन्दींतल्यान शिकयतलो आशिल्लो 
आनी भुरग्यांक तो समजतलो आशिल्लो . आनी सदांच थंय रावपाचो बेत 
ताणे केल्लो जाल्यार , काय म्हयन्यां भितर तोच थंयची थळावी भास 
शिकतलो आशिल्लो आनी थंयचोच जावन रावतलो आशिल्लो . 

ह्या भौ - भाशीक देशांत हीच वेवस्ता दुरूस्त आशिल्ली . 
ज्या भाशांची संस्कारी तांक जर्मन , फ्रेंच , इंग्लीश भाशां येदी आसा तांकां 
' तुमचे मळ हे इतले ' अशी शीम घालप आनी ‘ ह्या मुखा वयलें मळ हिन्दी 
भाशेचे ' म्हुण सांगप समाजशास्त्राचे नदरेन समा नाशिल्लें . 

थळावो राजकारभार थळावे भाशेंतल्यान जावचो म्हणपाचे थरतकूच 

भाशेक धरून राज्यां घडोवप सभावीक आशिल्लें . पुणून ' एके भाशेचें एक च 
राज्य आसूंक जाय ' अशें नाशिल्लें . एके - एके भाशेची तीन - तीन , चार - चार , 
कितलीय राज्यां आसू येताली . राज्यां ल्हान आसप हे समाजशास्त्राचे 
नदरेन जाल्यार गरजेचे आशिल्लें . राज्य ल्हान आसलें म्हणटकूच लोकांक 
दीसपट्ट्या राजकारभारांत वांटो घेवपाक सोंपें पडटा . खंय कितें चल्लां 
हे लोकांक सोपेपणान जाणां जावंक मेळटा . ल्हान राज्यांनी लोकांचे बुद्दीक 
आनी शक्तीक वाडपा खातीर सुवात मेळटा . आनी सगळ्यांत महत्त्वाचे 
म्हळयार , सत्येचेर लोकांचो ताबो उरता . मोट्या राज्यां भाशेन ल्हान 
राज्यां कुड्डी जांवंक केन्ना पावनात . 

पुणून हांतलें कितेंच स्पस्ट जावंक पावले ना . ताचे पयलींच अबुद्दी काम 
करपाक लागली . 

आनी तिणे भाशेच्या प्रस्नाचो घोळ करून उडयलो . 
हिन्दीची सगळी शक्त उर्दुच्या आड झुजपांत खर्च जाल्ली . ती जल्माकूच 
उर्दुची सुवात घेवपाक आयिल्ली . ही सुवात जोडपाक तिणें एक खूब मोटें 
मोल दिल्लें . आपल्या वाटारांतल्यो धा - बारा बो बन्यो भासो तिणे मरूंक 
घाल्ल्यो . ती ' राष्ट्रभाषे ' चे पदवेर पावना फुडें तिच्यांतले साम्राज्यवादी 
हावेस जागे जाले . देशांतल्या बाकिच्या भाशांनीय मरचें आनी तांचीय सुवात 
आपणाक मेळची अशें तिका दिसपाक लागले . 

हिन्दीचे हे हावेस लिपून उल्ले नात . ते स्पस्ट रुपान न्हय जाव , पुणून 
दिसपाक लागले आनी काय जाण तिचेकडेन ‘ दुबाबा ' नूय पळोवपाक लागले . 

तरी आसतना गांधींचो प्रभाव लोकांचेर आशिल्लो . ह्या प्रभावाक लागून 
लोकांनी हिन्दीच्या साम्राज्यवादी हावेसांकडेन दुर्लक्ष केलें . 

हे वाटेन १८५७ च्या अणभवान ' शाणे ' जाल्ले ब्रिटीश लोक देशांत 
चलिल्ल्या सगळ्या वावरांकडेन दोळ्यांत तेल घालून पळेत आशिल्ले . ताणी 
गांधींच्या भाशेच्या मळा वयल्य ह्या वावराची तांक पारखिली . आनी ते 
आपणाली Divide and Rule ची नीत घेवन वावरूंक लागले . हिन्दु 
मुसलमानांक एकामेकां पसून वेगळे दवरून एकामेकां आड झुजयत रावप 
हे तांगेले नितींतले सगळ्यांत मोटें ' धोरण ' आशिल्लें . ते मुसलमानांक 
सांगपाक लागले : ' आमी येवचे आदीं तुमी हांगा राज्य करताले . इंग्लीश 

येवचे पयलीं उर्दू ह्या देशाची मुखेल भास आशिल्ली . आमी गेले जाल्यार , 
इंग्लीशेची सुवात घेवपाची लायकी फकत उर्दूत आसा ' . 

ताणी उर्दूक सगळे तरेचो आधार दिलो . 

दुसरे वाटेन , हिन्दीची वाड करपी ' नागरी प्रचारिणी सभा ' आनी हिन्दी 
साहित्य संमेलन ' ह्या संस्थांकूय हिन्दीक उर्दूच्या प्रभावांतल्यान मेकळी करपा 
खातीर खूब आधार दिलो . 

गांधींक हिन्दू आनी मुसलमान दोगांकूय घेवन मुखार वचपाचें आशिल्लें . 
भाशेच्या मळार तांणी पळेल्लें : उत्तर भारतांतले हिन्दू आनी मुसलमान 
उलयतात तेन्ना एकेच तरेन उलयतात . तीच भास बरोवपाक बसतात तेन्ना काय 
हिन्दू पंडितां वरी बरोवंक लागतात आनी मुसलमान मुल्लां वरी बरयतात . 
उलयतात तेच भाशेत बरयल्लें पुस्तक उर्दू लिपीत छापलें जाल्यार , तें उर्दू 
पुस्तक थरता आनी देवनागरीत तें तशेंच छापलें जाल्यार , हिन्दी पुस्तक जाता . 
ह्यो दोन भासो वेगळयो म्हणूं नजत . तांणी दोगांचोय आसपाव करून घेवपी 
हिंदुस्तानी ' हे नांव भाशे खातीर वेंचून काडले . आनी म्हळे : ' हिन्दुस्तानीका 
मतलब उर्दू नहीं , बल्कि हिन्दी और उर्दूकी वह खूबसूरत मिलावट है , जिसे 
उत्तरी हिन्दुस्तान के लोग समझ सकें , और जो नागरी या उर्दू लिपि में लिखी 
जाती हो . यह पूरी राष्ट्रभाषा है . बाकी अधूरी . ' 

गांधींक खबर आशिल्ली : हिन्दी - उर्दुचो वाद हो निखटो ' भाशे ' चो वाद 
न्हय ' ; एकामेकां आड उब्या राविल्ल्या दोन धरमा मजगतचो आनी दोन 
संस्कृतायां मजगतचो हो वाद . ह्या वादांत इंग्लीश भास लाव घेतली . आनी 
तीच स्वराज्यांत लोकांचे गोमटेर बसतली . वाद चुकोवपाक तांणी राष्ट्र 
भाशे खातीर दोनूय लिपयो घेतल्यो आनी म्हळे : ' राष्ट्रप्रेमका निश्चय ही 
यह तकाजा है . 

गांधींनी हे रूप घेनाफुडें हिन्दू आनी मुसलमान दोग्य तिडले . हिन्दू 
विचारपाक लागले : ' हिन्दुस्तानीच्या नांवान तुमी उर्दू आमचेर थापूंक 
पळेतात ? आमी हे सांसून घेवपाचे नात . 

मुसलमान म्हणपाक लागले : 
तुमच्यो सगळयो माण्ण्यो आमकां कळटात . हिन्दुस्तानीच्या नांवान तुमी 
उर्दू ना करूंक सोदतात . आमी हे निखालूस चलूक दिवपाचे नात . ' 
जेन्ना दुबाव वाडटात तेन्ना तकल्यो जाग्यार उरनात . हिन्दी - उर्दू मज 

गतचें झगडे वाडत गेले . तरी आसतना ' राष्ट्रप्रेमका तकाजा ' म्हुण हिन्दी 
न्हय - आशिल्ल्या प्रांतांतले लोक हिन्दुस्तानी शिकत रावले . ( दोनूय लिपयो 
शिकताले ) गांधींचो प्रभाव लोकांचेरूय आशिल्लो आनी देशाच्या फुडायांचे 
रूय आशिल्लो . हाका लागून स्वराज्य लागी पावपाक हिन्दुस्तानीक मान्या 
ताय मेळपाची आस्त वाडली . पुणून हिन्दीच्या पंगडांतल्या लोकांनी उर्दूच्य 
दुस्वासान दक्षिण भारतांतल्या फुडाऱ्यांकडेन तडजोड केली . 

परिणाम - स्वराज्य मेळना फुडें गांधींची हिन्दुस्तानी पडली आनी हिन्दी 
साहित्य संमेलनाचे हिन्दीच्या हातांत पंदरा वरसां फुडली तारीख घाल्लो 
चेक पडलो , जो आयज पंचवीस वरसां जाली तरी वाटावना . 
गांधींक लागून जें कितें घडून आयिल्लें तें हिन्दीन कुड्डेपणान होगडायलें . 
आयज हिन्दीचे तकलेर राजमुकुट आसू ; राजदंड मात इंग्लीशेच्या हातांत 


आसा . 


स्वराज्यांतलो इतिहास हो अबुदिचो इतिहास . 

हेरकडेन क्रांती जाल्या उपरांत सदां क्रांती घडोवन हाडपीच लोक सत्येर 
येतात आनी तेच सत्या चलयतात . आमच्या देशांत जांणी स्वराज्य हाडपा 
खातीर आयुश्य झरयले ते स्वराज्य लागी पावपाक जाणटे जाल्ले . तांकां 
पुरोय जाल्लें . सत्या हातांत घेवपाची तांकां ताकतीक लागिल्ली . ( तांचेर 
हांव आरोप करिना . खासा जवाहरलालजींनीच हे मेकळेपणान कबूल केलां ) 
सत्या हातांत घेवपाचे ताकतिकेक लागून तांणी देशाचे दोन कुडके लेगीत 
जावंक दिले . ( मागीर तांकां हाचो पच्छात्ताप जालो ही गजाल वेगळी . ) 
आनी सत्या हातांत येना फुडें ती चलोवपा खातीर तांणी दों तरांच्या लोकांचो 
आधार घेतलो . 

एक , स्वराज्या खातीर जांणी कितेंच करूंक नाशिल्लें तांचो आनी दुसरे , 
स्वराज्य येवचे न्हय म्हुण जे वावुल्लेले तांचोय . 

दोग्य इंग्लीश भाशेचे आनी इंग्लीश संस्कृतायेचे भक्तूच न्हय तर बंदेय 
बी . ब्रिटिशांची राजवट हांणींच तिगोवन दवल्लेली . स्वराज्यूय चलोवपाक 
तांचो आधार घेवचो पडलो तेन्ना ते आमच्या फुडान्यांची कुवेत वळखले . 

' हे लोक हरशी केदेय व्हड आसूंत , आमचे बगर हांचे पावल उख लपाचें ना 
हाची तांकां खातरी पटली . 

तांणी ल्हवू ल्हवू भाशेच्या मळाख्य आपली नीत चलोवपाक सुरवात 
केली . ' ल्हवू - ल्हवू ' इतल्याच खातीर म्हणपाचे कित्याक , ते जाणांत कि 
फुडायऱ्यांनी जरूय गांधीक सोडिल्लो आसलो तरूय लोक अजून गांधींची एक 
शिकवण विसरूंक नात - अन्याया आड फडक् करून उठपाची . सत्याग्रहाची 
कीट अजून हे भुंये वयली पालोवंक ना . त्या खातीर ' ल्हवू ल्हवू ' मुखार 
वचूंक जाय . 

तांणी , हे भाशेन , ल्हवू - ल्हवूच एक मुद्दो मांडपाक सुरवात केली- ' तुमकां 
देशी भाशेंतल्यान राजकारभार चलयल्लो जाय मूं ? चलोवंया . पुणून त्या 
कामाक ताकतीक उपकारा पडपाची ना . आमच्यो भासो अजून सारक्यो वाईक 
नात . तांची कायद्याची बी उतरावळ अर्थाचे नदरेन अजून थीर जावंक ना .. 
भासो वाडले बगर तांच्यांतल्यान राजकारभार चलोवंक येवपाचो ना . तुमी 
तुमच्यो भासो पयलीं वाडयात , मागीर पळोवंया .... 

आनी राजकारभाराच्या मळार तुमची कोणाची आडखळ येवची न्हय 
म्हुण तांणी भाशेचो प्रस्न शिक्षणाच्या मळार व्हरून पावयलो- ' इंग्लीश 
म्हळ्यार , संवसारांतली एक गिरेस्त भास . आयच्या संवसारा कडेन पळोव 
पाचे आमचें तें एक जनेल -A window to the world विज्ञान , 
इतिहास , समाजशास्त्र , साइत्य बी गिन्यानाची सगळी मळां हे भाशेक लागून 
आमच्या मुखार उकतीं जावंक पावल्यांत . ही भास आमी सोडली जाल्यार , 
तें जनेल बंद केल्ले वरी जातले आनी आमी संवसारांत फाटी पडटले ... 
पुणून 

भाशेचें समाजशास्त्र सांगता- भाशेच्या प्रस्नाचेर उपाय सगळयांत 
पयलीं तुमी राजकारभाराच्या मळार सोदून काडूंक जाय . तेंच भाशेचे खरेलें 


मळ . 


पयली गजाल म्हळयार , भास वापरूंक लागले बगर ती वाडना , जशें 
उदकांत देवले बगर पेवंक येना . तुमची भास वाडूंक ना जाल्यार , ती वाडोव 
पाचो एकूच उपाय आसा : ' ती वापरूंक लागात ' . कोर्ट , कचेरी , साळो 
प्रयोगसाळो हातूंत तिचो वापर सुरू केलो म्हणटकूच तिची उतरावळ बी जी 
कितें थीर जावपाची उल्ल्या ती थीर जातली . इंग्लीश भाशेची उतरावळ 

आपशींच थीर जावंक ना . वापरून - वापरून उपरांतूच थीर जावंक पावल्या . 
पयलीं भास वाडयात , मागीर ती घेवंया ' अशें म्हळ्ळे आयकलें म्हणटकूच 
डॉ . लोहिया तापताले आनी म्हणटाले : ' इसमें तो धोखा ही धोखा दीख पडता 
है . ' भास वाडटकूच तुमी वापरतले जाल्यार , धरून चलात , तुमी ती केन्नाच 
वापरूंक पावपाचे नात . 

त्या भायर , तुमचो राजकारभार जे मेरेन इंग्लीशींतल्यान चलतलो ते 
मेरेन तुमी मायभाशेची कितलीय तुस्त - गितां गायात , लोक आपल्या भुरग्यांक 
इंग्लीशूच शिकयात म्हुण हट घेवन बसतले . मागीर ती इंग्लीश कसलीय 
आसू . जी भास शिकिल्ल्यान सरकारी नोक - यो मेळटात तीच भास आमच्या 
भुरग्यांक शिकयात म्हुण भुरग्यांचे आवयबापूय मागतले . आयज इंग्लीशेच्या 
पंगडांत फकत राजकारभारीच आसात . फाल्यां सगळे लोक जातले . 

तिसरी गजाल - इंग्लीश जे मेरेन राजकारभाराची भास आसतली ते 
मेरेन तुमच्या रासवळ जिवितांतली- सार्वजनिक जीवनांतली - मुखेल भास 
तीच उरतली . तुमी एका - मेकांक चिटयो इंग्लीशींतल्यान बरयतले . एका 
मेकांकडेन उलयतां आसतना इंग्लीशींतल्यान उलोवप हे सभ्यतायेचें लक्षण 
लेखतले . तुमचो व्यापार उद्येग हेच भाशेंतल्यान चलतलो . तुमची नेमाळी 
इंग्लीशींतल्यान चलतली . व्यासपीठार हीच भास चलतली . 

चलतली . तुमचो 
Journalism हेच भाशेंतल्यान चलतलो . म्हळयार - तुमची मुखेल भास 
Dominant Language तीच थरतली . 

आयज ॲयर - होस्टेसी ' कडेन जांव'फाइव्ह स्टार ' हॉटेलांतल्या ' कांउटर ' 
चेर तुमी खंयचे भाशेतल्यान उलयतात ? लग्नाच्यो व्होंवळिको तुमी आयज 
इंग्लीशींतल्यान कित्या खातीर काडटात ? 

इंग्लीश ही आयज देशाची Dominant Language जावन बसल्या 
म्हुण्णूच मूं ? जेमेरेन ती हे सुवातेर थीर आसा ते मेरेन तुमी शिक्षणाच्या मळार 
कितलेय ' लँग्वेज फॉर्म्युला ' काडात . मायभाशेच्यो आनी देशी भाशांच्यो 
कितल्योय व्हडविको गायात , खंयचेय भाशेक ' राष्ट्रभाषा ' मानात . भाशां 
मदली ' राणी ' हीच भास उरतली . तिच्याच हातांत सत्या आसतली . 

आनी तिच्याच हातांत सत्या उल्ली जाल्यार दोन गजालींचेर हावळ 
येतली- एक , तुमचे स्वतंत्रतायेचेर ; दुसरी , तुमचे संस्कृतायेचेर . 


भौ ... ५ 

संवसारांत खंयचेच स्वराज्य लोकांची भास सोडून दुसरे भाशेत चलना . 
स्वराज्य ह्या उतराचो अर्थच लोकांची जीण आनी लोकांची संस्कृताय हांचेर 
आधाल्लेले राज्य . ते लोकांची भास सोडून दुसरे भाशेत कशें चलोवं येतलें ? 
इंग्लंडचे राज्य मराठीत वा फ्रांसांतलें बंगालीत चलोवन पळेयात आनी मागीर 
त्या देशांचो प्राण सुकून तांची कितें गत्त जातली हाचो अदमास करात . ' हिन्दु 
स्तानचे स्वराज्य इंग्लीशींतल्यान चलोवंया म्हणप इतलेंच अबुद्दीपणाचें . 
त्या भायर , आमचे स्वराज्य लोकशायेक मानपी . लोकशाय हो आमच्या 
स्वराज्याचो प्राण . लोकभाशेचो आधार घेतले बगर लोकशाय तिगना 
संवसारांत खंयच तिगूंक ना . 

एक गजाल लक्षांत दवरूंक जाय - लोकांचो जो पांवडो आसता त्याच 
पांवड्याचो तांचो राजकारभार आसता . देखून लोकांची भास हेर आंगांनी 
कितलीय दुबळी आसली जाल्याख्य राजकारभाराक ती पुरती आसता . ऊंच 
पांवड्याच्या शिक्षणाची भास म्हुण , धरुंया , आमच्यो भासो वाडूंक नात . 
त्यो वाडच्यो म्हुण जें जें कितें करप गरजेचे आसत तें आमी करीत रावूया . 
तें पुरे जावपाक घडये वरसांची वरसां लागतीत . पुणून म्हणून राजकार 
भाराच्यो भासो जावपाचो तांचो मुळावो हक सोडपाची तांकां इल्लीय गरज 
ना . लोक - शायेचो मूळ आधार लोकभासूच आसूंक जाय . आमच्यो सगळयो 
देशी भासो हे नदरेन जाय तितल्यो वाडिल्ल्यो आसात . 

आमच्या स्वराज्यांत सगळेच उरफाट चल्लां . पयलींच ह्या देशांत गरीब 
गिरेस्त , ऊंच - उणाक , शिकिल्ले - शिकूक नाशिल्ले असले वेगळेचारांचे कितलेशेच 
दरये लोकांक एकामेकां पसून पयस दवरीत आयिल्ले . स्वराज्यांत आमी 
पांच - धा वा धा - वीस लाख इंग्लीश जाणा जाल्ले राजकारभारी आनी पन्नास 
पंचावन कोटी इंग्लीश नकळ आशिल्ले लोक असो आनीक एक मोटो दरयो 
निर्माण केला . ह्या दरयाक लागून राजकारभार कसो चल्ला हाचो थाव 
पत्तो लोकांक लागना . जाका तो समजूंक जाय आशिल्लो ताकाच तो समजना . . 
राजकारभार हो एके नदरेन लोकांक ' गुप्त विद्या ' कसो जावन पडला . 
देखून स्वराज्यांत लोकांचो उकतो वांटोच ना- Direct Participation 
च ना . लोकशाय ही लोकां खातीर आसूक जाय आशिल्ली . आमचे थंय 
लोकांचो उपयोग लोकशाये खातीर जावंक लागला . स्वराज्यांतलो राज 

कारभार लोकांक कळटा आनी सोंपो पडटा असलो आसूंक जाय आशिल्लो . 
आमचे थंयचो राजकारभार सरकारी लोकांकूच समजता आनी तांकांच सोंपो 
पडटा अशे तरेन चल्लां . हाका लागून एके वाटेन राजकारभारी ' आपणाक 
जाय तसो , कारभार चलयत रावल्यात आनी लोक राजकारभाराचे बाबतीत 
दिशीं - दिशी उदासीन जायत चल्ल्यात . तांच्यांत एके तरेचो हीण - भाव 
निर्माण जाला . स्वराज्याक ही परिस्थिती फाव सारकी न्हय . असले परि 
स्थितीत समाजवाद येवपाची तर आस्तूच ना . लोकशायूय तिगून उरपाची ना . 
इतलेच न्हय तर ' स्वच्छ राजकारभार ' आमकां केन्नाच मेळपाचो ना . देशांत 
भ्रष्टाचाराक -Corruption क जी तेजी आयल्या ती हेर काय कारणां 
वांगडा ह्याय एका कारणाक लागून . राजकारभार लोकांक समजना असले 
भाशेंतल्यान चलिल्ल्यान सरकार आनी लोक हांचे मदीं कांय ' दलाल ' निर्माण 
जाल्यात देखून . 

जें स्वराज्य , हे भाशेन , ' सामन्ती ' रितीन चलता तें एक दीस लोकांचो 
आधार होगडावन बसता . लोक ' आमकां कितें लागता तें ' अशें म्हणून 
स्वराज्या पसून कुशीन सरतात आनी उदासीन जातात . 

आनी जेन्ना लोक स्वराज्याक उदासीन जातात तेन्ना तें तिगूंक पावना . 

आमचो देश केन्ना आनी कित्याक लागून गुलाम जाला हो इतिहास केन्ना 
बारकायेन नियाळून पळेला व्हय ? भितल्ल्या धोशींक लागून जाला म्हणटात 
तें तितले - शें खरें न्हय . देश गुलाम जाला जेन्ना लोक स्वराज्याचे बाबतीत 
उदासीन जाल्यात तेन्नाच . 

सगळ यांत मोटी शोकांतिका म्हळ्यार - देशाचे राखणेच्या -Defence 
च्या प्रस्नाची . जी लागणूक दर एकल्या नागरिकाची आसूंक जाय आशिल्ली 
ती आयज तुमकां पुरी करूंक येना . कित्याक , तुमकां इंग्लीश येना . तुमच्या 
काळजांत केदोय व्हडलो देश - मोग आसू , तुमच्या आंगांत केदेय व्हडलें क्षात्र 
तेज आसूं- तुमकां इंग्लीश आयली ना जाल्यार आमच्या सैन्यांत तुमकां 
ऑफिसर ' जावंक मेळपाचें ना ! 

समाजशास्त्राचे नदरेन देशाचेर कोसळळेली सगळयांत मोटी आपद ती ही : 
आमच्या स्वराज्याची बुन्याद घट ना . आनी ती घट जावंकूय पावना . 
संस्कृताये वयली हावळ हाच्या इतलीच भंयाची . 

न आमी मानीत आयिल्ले : आमचे कडेन आमची म्हुण एक संस्कृताय आसा 
म्हुण . विवेकानंद , रवीन्द्रनाथ , गांधी , श्रीअरविंद , राधाकृष्णन् बी जायत्या 
जाणांनी आमच्या मनांत तिचे विशी भक्ती जागयल्ली . तिची म्हुण एक 
खाशेली जिणे - दिश्टी आसा , एक आगळी सुंदरकाय आसा ; संवसाराक दिवप 
सारकें अशें कितें तरी तिचे कडेन आसा अशें आमी मानीत आयिल्ले , 

ही संस्कृताय एक - दोन पिळग्यां भितर सामकी ना - नपश्चात जावन वतल 
काय कितें असो एक भंय आयज दिसपाक लागला . 

संस्कृताय सदांच बदलत रावंक जाय हे खरें . जी संस्कृताय काळाक धरून 
बदलना ती कुसता , आट्टा आनी ना जावन वता . भारतीय संस्कृताय सदांच 
बदलत आयल्या . देखून तिची धारा अक्षुण्ण उल्ल्या . अजूनूय तिच्यांत 
जायते बदल जावंक जाय . मदल्या काळांत आमी संस्कृतायेच्या शेतांत 
नडणीच करूंक पावले नात . देखून तातूंत जाय आशिल्ल्या थांबा वांगडा नाक 
आशिल्ली दुसरी जायती नेर , तांट , हरियाळी मातल्या . ती सगळी आमक 
मुळा थावन हुमटावन उडोवपाची आसा . जांणी आमच्या मनांत हे संस्कृतार्य 
विशी भक्ती निर्माण केली तांणी आमकां ही नडणी काडपाची देख दिल्य 
पुणून 

आयज इंग्लीश भाशेन तिका सामकीच ना करपाचे उपदव्याप सुरू केल्यात 

तुमी म्हणटले : ‘ भियेवंक कित्याक जाय ? जी संस्कृताय एका फुडल्य 
एक आगळिको आयिल्ल्यो आसतनाय ना जावंक पावली ना ती आतां न 
जातली ? ती इतली दुबळी व्हय ? 

हांव जाणां . पुणून हांव हेय जाणां कि हे संस्कृतायेचेर आयज वेर ज्य 
आगळिको आयिल्ल्यो तितल्योय भायल्यान आयिल्ल्यो . देखून ती परास्त 
जावनूय ' म्हजें खंयूंय तरी चुकलें म्हुण अशें जालें .... हरशी हांव म्हाक 
जिखतले संस्कृताये परस कालेतीन ऊंच ' अशें मानीत आयली आनी आपले 
खंय चुकलें तें सोदून ती काळाक धरून बदलत रावली . 

आयज दुस्मान भायल्यान आगळीक करिना . भितल्ल्यान तिचे फाटी 
सुरो मारता . 

येदें व्हडले संकश्ट तिचेर हाचे पयलीं केन्नाच कोसळूक नाशिल्लें . 
भास म्हळयार एका - मेकांक समजून घेवपाचे फकत एक साधन असो खूब 

to 


जाणांचो समज आसा . हाच्या सारको भ्रमांत दवरपी दुसरो समज आसचो 
ना . भास हे संस्कृतायेचें रूप उकतावपी एक वाहन - A medium of 
cultural expression . दर एकले भाशे फाटल्यान तिची 

एक 
संस्कृताय आसता . हे संस्कृतायेचें दूद पियेत ती वाडटा . इंग्लीश भाशे 
फाटल्यान इंग्लीश आनी अमेरिकन संस्कृताय आसा . आमी इंग्लीश भाशेक 
आमच्या देशाची मुखेल भास करून तिचे संस्कृतायेकूय मुखेलपणाचो पाट 
दिला . हाका लागून आयज इंग्लीश हे संवसाराकडेन पळोवपाचें निखटें एक 
जनेल- A window 

the world उरूंक ना . भायल्यो 
चालि - रिती , भायल्यो देखी , भायल्यो रुची - सगळयांचो हुंवार हाडून आमच्या 
पुराय देशाक तातूंत बुडोवंक वावुरपी एक दरवटो जाल्या . A floodgate 
of all foreign influence . न्हय जाल्यार , आयच्या आमच्या 
राजकारभाऱ्यांच्या रुचिची एक निरीक्षा करून पळोवची . ते कितें 
वाचतात , कितें मानतात , कितें पळेतात , कित्या - कित्याची तांकां ओड - 
हे सगळे बारकायेन पळोवचे . नवे चालिचे - Modernism चे 
ओडीन ते अवनती कडेन व्हरपी एक संस्कृताय - A decaying culture 
घेवन बशिल्ले दिश्टी पडटले . अंतर - राष्ट्रीय जावपाच्या हावेसान देशभश्टे - 
Denationalized जायत चल्ल्यात म्हणपाचे दिसतले . 

बरे , आमचे संस्कृतायेंत कांयच ना म्हुण समजून - करून आमी ही नवी 
संस्कृताय घेतिल्ली जाल्यार , गजाल वेगळी म्हणूं येताली . पुणून तशें कांय 
दिसना . आमी त्या हुंवारांत व्हांवत वचूंक लागल्यात . आमकां खंय वचपाचें 
आसा , आमकांच सारकें खबर ना . ही संस्कृतायेचे नदरेन एके तरेची आत्म 
हत्या न्हय जाल्यार आनी कितें ? इंग्लीश संस्कृताये कडल्यान दिल्ल्या उतराक 
पाळो दिवप , सगळे वेळच्या वेळार करप , वेव्हारांत प्रामाणिकपणान जियेवप , 
मुखार येता ते सगळे बुदिच्या वरकुलार घांसून घेवप , संवसारा कडेन 
विज्ञानीक नदरेन पळोवप , भायल्यान - भितल्ल्यान नितळ - निवळ रावप 
असल्यो कितल्यो - श्योच गजाली घेवपा सारक्यो आशिल्ल्यो . आमी तांतल्यो 
कितल्यो - श्यो घेतल्यो आनी घेवंक फावनाशिल्ल्यो तांतल्यो कितल्यो घेतल्यात 
हाचो हिशेब लावन पळोवचो . म्हणटकूच , आमकां दिसून येतलें कि आमी 
फकत केलदावणी imitation - करूंक शिकल्यात . 

आमच्यांत 


e 

- 


अस्सल - Original अशें कांयच ना . आनी जांच्यांत अस्सल वा 
मौलीक अशें कांयच नासता ते केन्नाच राष्ट्र घडोवपाचे काम करूंक पावनात . 

नेहरू - युगांत धड येवरोपेव न्हय , धड भारतीय न्हय असल्याच ह्या 
Anglicized इंग्रजाळ्ळेल्ल्या लोकांच्या हातांत सत्या गेली . संस्कृतायेच्या 
मळार लेगीत तांचोच शेक चलूक लागलो . आयज तांच्याच हातांत 
विद्यालयां आनी वर्तमानपत्रां आसात . तेच आयज आपले आयटींत आमकां 
घडोवपाक लागल्यात . तांचे सारके आमी जाले नात जाल्यार आमी फाटी 
पडटले असो भंय बाकिच्यांक दिसपाक लागला . आनी . बाकिचेय तांचेच 
वरी जावपाक आंवडेवंक लागल्यात . 

हे अशेंच चलत रावले जाल्यार , धरून चलात , आयज न्हय जाल्यार फाल्यां , 
एक दीस हो देश संस्कृतायेचे नदरेन येवरोपाची - चड करून अमेरिकेची 
एक वसणूक - Cultural Colony जावन पडटलो . ताच्यांतलें अस्सलपण , 
मुळावेपण , मौलीकपण सगळे ना जावन वतले . इंग्लीश ही जे मेरेन ह्या 
देशाची मुखेल भास आसतली ते मेरेन हांगां मुळावी Original बुद्द 
आशिल्ले लोकूच निर्माण जावंक पावपाचे नात . 

आयज दोन शेंकडे जाले , हांगा इंग्लीश भाशेचें शिकप चलिल्लें आसतनाय 
अजून मेरेन शेक्सपीयराचे बरपावळिची आलोचना करपी एक लेगीत नांव 
घेवपा सारकें पुस्तक देशी जांव इंग्लीश भाशेत कोणेंच बरोवंक ना , म्हळ्यार 
कोणाक खरें दिसत व्हय ? जर्मन लोकांनी बरयल्यांत . रशियन लोकांनी 
बरयल्यांत . जपान्यांनी लेगीत बरयल्यांत . आमकां केन्ना बरोवपाची 
गरजूच दिसली ना . कित्याक ? ' आसात न्हय इंग्लीशींत , थंयच्या लोकांनी 
बरयल्ली ! 

इंग्लीशींत ' सगळे मेळटा ' जाल्ल्यान आमचो इंग्रजाळेल्लो भारतीय 
नवें कांयच निर्माण करिना . तो जाणा : आपणाक अशी एक भास येता कि ती 
आयिल्ल्यान आपणाक दुसरी खंयचीच येवपाची गरज ना . हे भाशेंत ‘ सगळे 
मेळटा . ' हाका लागून तो काय वाचीय ना . सोदीय ना . तकलीच चलयना . 
तो एके तरेचे कुड्डे धादोसकायेंत जियेता . 

असलो हो मनीस विज्ञानांत जावं विचारांत नवी भर कसली घालतलो ? 
आमचो देस विज्ञानांत आनी विचारांत नवे सोद लावंक पावना तो ह्या 


" 

खातीर . इंग्लीशीन ताच्यांतली मौलिकताय ना करून उडयल्या . ताची 
जाणा जावपाची इत्साय बावयल्या . तो एके नदरेन म्हतारो जाला . 

विज्ञानांत वा विचारांत आमकां मुखार वचपाचे आसत जाल्यार , इंग्लीश 
भाशेक तिचे आयचे सुवाते वयली निखळावचीच पडटली . ना जाल्यार आमचे 
कडल्यान संस्कृतायेच्या आनी बुदिच्या खंयच्याच मळार नवी भर पडपाची 


आस्त ना . 


म्हणटकूच , कितें आमकां इंग्लीश भाशेची मातूय गरज ना ? 
समाजशास्त्राकडेन ह्या प्रस्नाची एकूच जाप आसा 
इंग्लीश हांगा सम्राज्ञी जावन आयिल्ली . स्वराज्य जावन आयज पंचवीस 
वरसां वयर जालीं , ती ह्याच पदार आसा . ह्या पदार तिचो तुमकां कसलोच 
आधार जावपाचो ना . तिका त्या पदावली काडात आनी तिका तुमच्या 
विद्यालयांनी देशी भाशांची ' सांगाती भास ' म्हुण दवरात . म्हणटकूच तिचो 
तुमकां आयचे परस कितलोसोच अदीक आनी खरेलो आधार जातलो . 

' सांगाती भास ' - Associate Language - म्हुण इंग्लीश भाशेची 
आमकां सदांच गरज उरतली . हीच तिची आमच्या जिवितांतली 


खरेली सुवात . 


इंग्लीश ही संवसारांतली एक व्हड आनी गिरेस्त भास हातूंत दुबावूच ना . 
आयज आमी अमेरिका , कॅनडा , इंग्लंड आनी कॉमनवेल्थांतल्या हेर देशांकडेन 
राजनितीक आनी व्यापारी संबंद दवरूंक पावल्यात ते तिचोच आधार घेति 
ल्ल्यान . आमकां हे संबंद वाडोवपाचे आसात , घट करपाचे आसात . हेच 
भाशेक लागून आमी संवसाराक वळखूक पावल्यात . संवसाराक आमचीय 
वळख हेच भाशेन करून दिल्या . तिका आमी जे संवसाराकडेन पळोवपाचें 
एक जनेल म्हळां तें , हे नदरेन , खरें . 

पुणून आमी एक गजाल विसरूंक फावना : शाणो मनीस आपल्या 
घराक एकच जनेल केन्ना दवरिना . तो एका परस अदीक कितली - शींच 
जनेलां फोडटा , देखुनूच चोंय दिकांचे वारे ताच्या घरांत घोळूक पावतात . 
अदीक जनेलांक लागुनूच तो चोंय वाटेनचो संवसार पळोवंक पावता आनी 
स्वतंत्र रितीन संवसाराक वळखूक पावता . आयज आमचे तशें जायना . 

आमी एकाच जनेलांतल्यान संवसाराक पळेतात जाल्ल्यान आमकां संवसाराचें 
एक - आंगी रुपूच दिश्टी पडला . जेन्ना आमी आमच्या घराक अदीक जनेला 
फोडटले तेन्नाच संवसाराचे पुराय रूप आमकां दिश्टी पडूंक पावतलें . 

आनी तेन्नाच ' संवसार इंग्लीशे परस खूब व्हडलो ' म्हणपाचो दिश्टावो 
आमकां जातलो . 

ही संतुलीत नदर आयले बगर उदरगतिचे वाटेन आमचे आत्मविस्वासान 
पावल पडपाचें ना . 

आमकां आमच्या देशांत इंग्लीश भास बरी जाणा जाल्ले खूब लोक जाय . तशे 
जर्मन आनी रशियन ह्यो भासो जाणा जाल्लेय जाय . फ्रेंच आनी काश्तेल्यान 
जाणा जाल्लेय जाय आनी जपानी , पेकींगची चिनी , अरबी , स्वाहिली ह्योय 
भासो जाणां जाल्ले लोक जाय . आमचे विदेश मंत्रालय निखटे इंग्लीश 
भाशेंतल्यान चलता हे समा न्हय . अंतर - राष्ट्रीय मळार नांव घेवपा सारको 
कसलोय वावर आमकां करपाचो आसत जाल्यार ज्या ज्या देशां कडेन आमी 
संबंद जोडल्यात त्या त्या देशांतल्यो भासो जाणां जाल्ले , त्या त्या देशांतल्या 
संस्कृतायांची भायल्यान - भितल्ल्यान बरी वळख आशिल्लेच राजदूत आमी 
थंय धाडूंक जाय . 

पुणून त्याय भायर , विज्ञानाचे आनी गिन्यानाचे आमचे उदरगती खातीर 
लेगीत आमकां संवसारांतल्यो महत्त्वाच्यो सगळयो भासो जाणां जाल्ले लोक 
जाय . पुस्तकालयांतल्यो भासो- Library Languages म्हुण संवसारांतल्यो 
सगळयो भासो हांगा चलतल्यो . तशी इंग्लीशूय हांगा सदांच चलतली . 

पुणून समाजशास्त्रान इंग्लीश भाशे खातीर तुर्ताक एक महत्त्वाची सुवात 
राखून दवल्ल्या - आमच्या देशी भाशांक आधार दिवपी , तांच्यांत भर घालपी , 
तांकां पूरक अशी जावन रावपी ' सांगाती भाशेची . आमच्या विश्व 
विद्यालयांनी तिका ही मानाची सुवात आसा . 

आमी जाणांत , आमचे कडेन विज्ञानाची पुस्तकां नात . ही पुस्तकां कशी 
बरोवन जातलीं ? काय जाण म्हणटात : ' विज्ञानीक उतरावळ - Technical 
terms घडयल्या उपरांत ! 

आमची फाटली चाळीस - पन्नास वरसां ही नवी उतरावळ तयार करपाक 
खर्चल्यांत . 

पुणून आमी एक गजाल लक्षांत दवल्ली ना- दर एकले भाशेचे मुळावे 
उतरावळिची एक झर आसता . गरज पडटा तेन्ना हेच झरिचें उदक पियेवन 
ती आपणाली तान न्हिवयता . केन्ना केन्ना पोरण्या उतरांकूच नवो अर्थ दिता . 
देखीक . : ' गुळी ' हें उतर आमी सदां Pill ह्या अर्थान वापरीत आयिल्ले . 
आर्मी आयली तेन्ना हेच उतर आमी Bullet ह्या अर्थान वापरूंक लागले . 
स्वराज्या आदी ' हरताळ ' जाताले . स्वराज्या उपरांत हरताळांनी नवें रूप 
घेतले तेन्ना हे पोरणे उतर उपकरना जालें . नव्या अवताराक फाव सारकें 
आमी एक पोरणेच उतर सोदून काडलें आनी आयच्या हरताळांक आमी ' बंद 
म्हणपाक लागले - भारत - बंद , गोवा - बंद बी . आतां ' बंद ' ह्या उतराक नवो 
अर्थ आयला . 

इंग्लीशींत विज्ञानाची म्हुण energy , mass , particle , force 
बी जी काय उतरां घोळटात ती नवीं घडयल्ली न्हय . ती चलीत भाशेंतलींच 
उतरां . अणभवाचें खोलाय बरोबर तांकां नवो अर्थ मेळळो . 

विज्ञानीक उतरावळ अशीच मुळावे उतरावळींतल्यान येवंक जाय , . 
Oxigen , Hydrogen सारक्या उतरां खातीर जाय जाल्यार नवीं उतरां 
घडोवची ( घडयल्यांतूय बी आमी ) वा ओक्सिजेन , हायड्रोजेन हीच उतरां 
दवरची ( जपानी भाशेन तीच घेतल्यांत ) पुणन inversion खातीर 
' अधोवर्तन ' म्हणपाची गरज नाशिल्ली . आमचे नवे विज्ञानीक उतरावळींत 
असली अडेची आनी गरज नाशिल्ली खूब उतरां आमी घडयल्ल्यान 
मायभाशेंतलें विज्ञान जड आनी घुसपा - गोंदळाचे जावन पडले . चलीत 
उतरावळीतल्यानू च नव्या अर्थाची विज्ञानीक उतरावळ आमी तयार करूंक 
जाय आशिल्ली . 

भाशेचें समाजशास्त्र सांगता - तुमचे उतरावळीक लागून अडून उरूंक 
ना . अडून उल्लां तें विज्ञानाचे संबकळीक लागून . विज्ञानाची तुमची संवकळ 
वाडयात . तकलेक जे समजता तें जिबेक उकतावंक येवंकूच जाय असो आग्रो 
धरात . आनी तसो यत्न करात . म्हणटकूच , तुमचे भाशेंतल्या चलत्या 
उतरांनीच तुमकां विज्ञान समजावंक येतले . 

त्या खातीर आमच्या विश्व - विद्यालयांनी विज्ञाना वांगडा भाशेचीय संवकळ 
आशिल्ले विद्वान आसचे पडटले . तुर्ताक तुमकां विज्ञान post - graduate 

च्या पांवड्यार तरी इंग्लीशीतल्यानूच शिकचे पडटले . हेच लोक मागीर 
under - graduate च्या पांवड्या वयल्या भुरग्यांक विज्ञान शिकयतले . 
तांकां विज्ञाना वांगडा इंग्लीश आनी देशी भास - दोनय सारक्योच येवच्यो 
पडटल्यो . हेच लोक मागीर विज्ञानाची पुस्तकां बरयतले . तांणी सुटयंत 
एक तरी पुस्तक बरोवंक जाय असो नेम करीत जाल्यार धा वीस वरसां भितर 
सगळे विज्ञान देशी भाशेत येतले . 

देशी भाशांतले आविल्ले बरपावळीक - कथा , नवलकथा , नाटक , कविता , , 
निबंद हांकां इंग्लीश भाशेचो जसो सांगात मेळत आयला तशेच तरेचो सांगात 
विज्ञानाचे बरपावळीकूय मेळूक जाय . 

आतां विश्व - विद्यालयांतल्या वयल्या पांवड्या वयल्या विद्यार्थ्यांक इंग्लीश 
बरी येवपाक तिचे शिकप सकयल्या खंयच्या पांवड्यावयल्यान सुरू करचें , 
आनी तें A Midsummer Night's Dream सारख्या पुस्तकांचो आधार 
घेवन करचें काय विज्ञानाच्या त्या त्या विशया वयल्या पुस्तकांचो आधार 
घेवनूच करचें - हे थारावपाचे काम शिक्षण - शास्त्रांतल्या तज्ज्ञांचें . सामान्य 
तायेन वीस वरसांचे पिराये सकयल्या भुरग्याचे तकलेर हे वोजें आसचे न्हय . 

सांगपाचे म्हळयार , इंग्लीश भाशेक आमच्या देशांतल्या विश्वविद्यालयांनी 
एक ' सांगाती भास ' म्हुण मानाची सुवात आसा . ही सुवात इंग्लीश सोडून 
दुसरे खंयचेच भाशेक आमच्यांनी दिवं नज . हीच तिची हक्काची सुवात . 
आनी तीच सुवात आमच्या उपयोगाची , गरजेची . 

सगळेच जाण म्हणटात : ' विज्ञानाच्या मळार आमचो देश अजून फाटी 
आसा . ताका मुखार काडपाचो आसत जाल्यार विज्ञान आमकां गांवां - गांवांनी 
आनी घरा - घरांनी पावोवचें पडटले . आनी विज्ञान घरा - घरांनी पावोवपाचें 
आसत जाल्यार , आदल्या काळार संस्कृत भाशेत बंदीस्त आशिल्लें आत्मज्ञान 
जशें संतांनी संस्कृत शिकून माय - भाशेत हाडून घरां - घरांनी , खोपी - खोंपींनी 
पावयले तशें आमकां करचें पडटलें : विज्ञानाक इंग्लीश भाशेचे बंदखणीतलें 
सोडोवन माय - भाशेत हाडचे पडटले . रशिया , जपान , चीन बी देश आमचे 
परस मुखार वचूंक पावले ते विज्ञान माय - भाशेत हाडून सोंपें करूंक पावले 
देखुनूच आनी आमी मुखार सरूंक पावंक नात ते विज्ञान लोकांक सोंपें करूंक 
पावूक नात देखुनूच . 

ह्या भौ - भाशींक देशाच्या भाशीक प्रस्नांचो स्वराज्यांत जे . अबुद्दीन 
घोळ केलो तांची समाजशास्त्राचे नदरेन फोडणिशी केल्या उपरांत आतां , 
सोंपोवचे आदीं , आनीक एका प्रस्नाचे सूचन करून सोंपयतां . 

भाशेक एक भेस आसता . ह्या भेसाक लिपी म्हणटात . लिपये चों परत , 
दोन आंगां आसतात . एक , वर्णमाळेचें . म्हळयार , आवाजाचें . आनी 
दुसरें , हे आवाज कागदार दाखोवपी अक्षरांचे . 

देवनागरी लिपयेची वर्णमाळ ही खंयचेय लिपये परस अदीक विज्ञानीक . 
पयलीं स्वर , मागीर व्यंजनाचे सात वर्ग - ताळया पसून ओठां मेरेनच्या क्रमान 
दिल्ले- देवनागरीत आसात तशे संवसारांतले दुसरे खंयचेच लिपयेंत पळोवंक 
मेळनात . भारतांतल्यो सगळयो लिपयो ( रोमी आनी उर्दू सोडून बाकिच्यो ) 
वर्णमाळेचे नदरेन एकेच कुळयेंतल्यो . ह्यो सगळयो लिपयो ब्राह्मी लिपयेंत 
ल्यान आयल्यात . 

ब्राह मी लिपी ही मौर्यांचे मुस्तीतली . फिनीशियन लोकांकडल्यान 
द्रविडांनी जी लिपी घेतली तीच बदलून ब्राह मी जाली अशें कांय लोक मानताले . 
काय जाण म्हणटाले , आर्यांनीच ती सोदून काडिल्ली आसूक जाय . तर काय 
जाणांच्या मत्तान मोहनजोदडो आनी हडप्पा हांगासर ज्यो मुद्रा मेळळयो 
तांचेर आशिल्ली लिपीच बदलत - बदलत ब्राह्मी जाल्या जावंक जाय . ब्राह्मी 
लिपी खंयच्यान आयली ह्या विशीं जाणकारां भितर एकमत्त नासले तरूय 
एक खरें कि हीच लिपी भारतांतली सगळयांत पोरणी लिपी . हिचे वयल्यानूच 
भारतांतल्यो आयच्यो सगळयो लिपयो आयल्यात . 

मौर्यांचे मुस्तीत कागदां नाशिल्ली आनी छापखानेय नाशिल्ले . लोक 
भोज - पत्रांचेर आनी ताड - पत्रांचेर बरयताले . ही भोजपत्रां आनी ताडपत्रां 
बरोवपाक सोंपी नाशिल्ली , पिंदताली . ह्या एका कारणाक लागून आनी 
हातांनी बेगी - बगीन बरयल्ल्या अक्षरांची सदांच जी गत्त जायत वता तिका 
लागून मौर्यांच्या काळापसून छापखाने येयसरच्या काळामेरेन वेगळे वेगळे 
कडेन ब्राह मी लिपयेच्या अक्षरांनी वेगळे वेगळे रूप घेतलें . हातले देवनगरांत 
म्हळयार काशी - थळांत पाविल्ले लिपयेन आयचे देवनागरी हे नांव घेतले . 
हे देवनागरीची वर्णमाळ विज्ञानीक . पुणून तिची अक्षरां विज्ञानीक न्हथ . 
तीं छापखान्या - आदल्या काळांतली . 

छापखाने आयले आनी आमच्या लिपयांची अक्षरां थीर रुपां घेवपाक 
लागली त्यावेळार समाजशास्त्राची नदर आशिल्ले कांय देशभक्त म्हणपाक 
लागले 

आमी सगळ्या भारतीय भाशां खातीर एक देवनागरी लिपी घेवंया आनी 
देवनागरी लिपी छापखान्याक , टाइपरायटराक आनी टेलिप्रिन्टराक फाव 
सारकी जावची म्हुण तिच्यांत थोडे - भोव बदल करुया . म्हणटकूच , एका 
मेकांच्यो भासो शिकपाक आमकां सोंपें जातले आनी अक्षरांक विज्ञान - युगाक 
फावसारके रूप मेळटले . अजून आमच्या देशांत शंबरांत अयंशांवयर लोक 
निरक्षरी आसात . लिपयो बदलपाक आनी तांच्यांत बदल करपाक अजुनूय 
जायती उसरपत आनी सुवात आसा . 

पुणून आमच्या देशांत कसलेय बदल सोपेपणान घडून येनात . बदल घडोवन 
हाडटा आसतना आमचो रूढीवाद पावला - पावलाक अडचणी हाडटा . 
परिणाम - आमी आमच्या भाशांक एक लिपी दिवंक पावले नात . आनी 
देवनागरीत फाव - तितले बदलूय अजून करूंक पावूक नात . 
हे परिस्थितिचो रोमी लिपयेक लाव मेळूक लागला . 

रोमी लिपयेची वर्णमाळ विज्ञानीक न्हय . पुणून तिच्या अक्षरांची बांदावळ 
सोपी . सव्वीस अक्षरांची चार रुपां आनी चार - स कुरवो इतल्याच्या म्हाल 
वजार तिका सगळया भाशांचे उच्चार सारके उकतावन दाखोवंक येतात . 
देवनागरी आनी हेर भारतीय लिपयांक ह्याच खातीर स्वर - व्यंजन 
आनी जोडगिरां मेळून सुमार चार - शीं अक्षरांचे टायप जाय पडटात . 

रोमी लिपयेची सोंपेपणां पळोवन संवसारांतल्या जायत्या भाशांनी आपापल्यो 
लिपयो सोडून ही लिपी घेतल्या . देखीक : तुर्कस्तान , इन्डोनेशिया आनी 
आतां चीन . आमी लेगीत आमच्या भाशां खातीर ही लिपी घेवची अशें 
काय जाण म्हणटात . सुभाषबाबू आनी जबाहरलाल ह्या मत्ताचे आशिल्ले . 
सुनीतिकुमार चाटुा सारकेले लेगीत हेच मत्त मांडटात . 

पुणून जंय देवनागरीतूच थोडे - शे बदल करपाक रूढीवाद आडखळी हाडटा 
थंय अवचीत् नवीच लिपी घेवप सोंपें कशें जातले ? आमच्या देशांत हुकूमशाय 
ना आनी आयलीय जाल्यार तिकाय हे तरेचो बदल घडोवन हाडपाचो धीर 
जायत म्हणपाची आस्त ना . 

हे अडचणींतल्यान आतां वाट काडूंक जाय - 
दोन उपाय आसात 
सगळयो लिपयो चलूक दिवच्यो . पुणून त्या भायर दर एकले भाशेतली 
म्हत्त्वाची पुस्तकां देवनागरीतल्यानूय उजवाडावची . म्हणटकूच , ते ते भाशेच्या 
वाटारा भायल्या लोकांक लिपयेची आडखळ नासतना त्यो त्यो भासो शिकूक 
सोंपे जातलें . 

लिपयांच्यो वणटी तुटत जाल्यार आमची एक - एक भास म्हयन्या - म्हयन्याक 
शिकूक मेळपा इतल्यो एकी - मेकिच्या लागी येतल्यो . 

दुसरो उपाय , टेलिप्रिन्टरा खातीर तरी आमच्या भाशांनी तुर्ताक रोमी 
लिपयेचो आधार घेवचो . टेलिप्रिन्टरांतल्यान भारतीय भाशांचो वापर 
जावंक पावलो ना जाल्यार , आमच्या Journalism खातीर 

वृत्तपत्र 
व्यवसाया खातीर आमकां इंग्लीश भास सासणाची दवरची पडटली . . 
भारतीय भाशां खातीर रोमी लिपयेची ' इन्डो रोमन ' म्हुण एक नवी तरा 
सुनीतिबाबूंनी सोदून काडल्या . ती टेलिप्रिन्टरा खातीर घेतली जाल्यार 
रोमी लिपयेच्या आडांत लिपून राविल्ले इंग्लीश भाशेक त्या मळावयली 
हालोवंक मेळटली . 

कश्योय जाल्यार , देवनागरी आनी रोमी ह्यो दोनूय लिपयो पुराय देशातल्या 
लोकांक आयज शिकच्योच पडटात . एक हिन्दीक लागून आनी दुसरी इंग्लीशीक 
लागून . गरज आसा ती फकत आपली लिपी सोडी नासतना ह्या दोनूय 
लिपयांचो वांगडाच फाव तो वापर करपाची . 


भाशेच्या समाजशास्त्राक निमाणे सांगपाचें आसा तें अशें 
हो देश सदांच भौ - भाशीक आशिल्लो आनी ह्या मुखारूय तो भौ - भाशीकूच 
उरतलो . बांदावळिचे नदरेन ह्या देशांत चार - पांच कुळयेंतल्यो तीस - पस्तीस 
भासो आसल्यो तरूय त्यो हजारांनी वरसां सावन जश्यो एकी - मेकिंच्या सांगातान 
जियेत आयल्यात तश्योच त्यो ह्या मुखारूय जियेतल्यो . तांच्यांत भायले 
वेगळेचार आसले जाल्यारूय संस्कृतायेन जो तांच्यांत भितल्लो एकचार घडोवन 
हाडला तो ह्या मुखारूय आमकां वाडयत व्हरचो पडटलो . 
सगळया ल्हान - व्हड भाशांक हांगा जियेवपाचो आनी फुलपा - फळपाचो 


- 


" 

सारकोच हक दिवचो पडटलो . खंयचेच व्हडले भाशेक दुसरे ल्हान भाशेक 
चिड्डुपाचो हक आसचो ना . खंयचेच ल्हान भाशेक ' तुका मान्यताय मेळची 
ना ' अशें सांगप समा जावचें ना . मान्यताय मेळची ना ' अशें म्हणप हाका 
संस्कृतायेचे आनी समाजशास्त्राचे नदरेन ' अन्नाडीपण ' Barbarism 
-लेखचें पडटले . ताकतिकेन आनी सारकें येवजिनासतना तयार केल्ले 
आमचे घटणेचे आठवे वळेरेंत जीवसाण आशिल्ल्या आनी मान्यताय दियात 
म्हुण मागतल्या सगळ्या ल्हान भाशांचो एक दीस आमकां आसपाव करचोच 
पडटलो . 

आनी धरमाच्या मळार आमी जसो ' सगळ्या धरमांक सारको भौमान ' 
दाखयला तसो भाशेच्या मळारूय ' सर्व - भाषा समभाव ' आमी 

मानून 

घेवचो 
पडटलो . 

दर - एका राज्यांत शिकिल्ले आनी शिकूक नाशिल्ले अशे लोकां भितर जे 
दोन पंगड पडल्यात तांच्यांतलें अंतर ना करपाक सगळे कडचो राजकारभार 
थळावे भाशेतल्यानूच चलोवचो पडटलो . पुणून ' एके भाशेचें एक राज्य 
आसूक जाय म्हणयाचो जो सिद्धांत आमी आतां मेरेन मानून घेतला तो सोडून 
एके - एके भाशेची गरज पडत तशी तीन - तीन , चार - चार राज्यां लेगीत आमकां 
घडोवंची पडटली . आयज न्हय जाल्यार फाल्यां , आमकां आयची राज्यां 
मोडून सत्तर , अयंशी ल्हान - ल्हान राज्यां घडोवचींच पडटली . 

कांय कांय थळांनी दोन - दोन भाशांची राज्यां चलतली . थंय राजकारभारांत 
आनी शिक्षणांत दोनूय भाशांक सारकीच सुवात आसतली . 

सगळे कडेन शिकप माय - भाशेंतल्यानूच जातले . पुणून सगळे कडेन लोकांक 
आपले माय - भाशे भायर एक वा दोन अदीक भासो शिकपाक प्रोत्साहन दिवचें 
पडटले . हातुंतली एक आर्य कुळयेतली आनी दुसरी द्रवीड कुडयेतली आसची 
असो नेम करचो पडटलो . 

जे लोक आपलो वाटार सोडून पोटा खातीर वा हेर खंयच्याय कारणाक 
लागून दुसरे कडेन वचून रावतात तांकां आपले विशेषगूण होगडाय नासतना 
थंयचे जावन रावात ' म्हुण शिकोवचें पडटले . तांकां थंयच्यो भासो शिकात 
आनी त्या भाशांचीय सेवा करात म्हुण देख दिवची पडटली . भौ - भाशीक 
पणाक प्रोत्साहन दिव येता तितले दिवचें पडटले . 


सगळे कडेन , त्या भायर , एक जोड - भास म्हुण हिन्दी वा हिन्दुस्तानी 
चलोवची पडटली . ती खंयचेच भाशेच्या माथ्यार बसची ना . ते ते भाशेच्या 
सांगातांतूच ती चलतली . बंगाली आनी हिन्दी , तमिळ आनी हिन्दी , मराठी 
आनी हिन्दी हे भाशेन . 

हिन्दीन जी आयज पत होगडायल्या ती तिका परती जोडून दिवपाक हिन्दीचो 
प्रचार हिन्दीवाल्यांच्या हातांतलो काडून हिन्दी - न्हय अश्या लोकांच्या हातांत 
दिवचो पडटलो . हिन्दीवाल्यांक ' तुमी तुमच्यो भासो ज्यो मरूंक उडयल्यात 
त्यो जिव्यो करात आनी त्या भायर हिन्दी न्हय अशी आर्य कुळयेंतली एक आनी 
दक्षिणे कडली एक भास शिकात ' म्हुण मुजरत सांगचे पडटले . . 

ज्या हिन्दी - भाशीक मनशाक दक्षिणे कडली भास येना ताका केन्द्र सरकारांत 
नोकरी मेळची ना असोय एक नेम करचो पडटलो . 

इंग्लीश भाशेचो वापर राजकारभारांतलो रोखड्या रोखडो बंद करचो 
पडटलो . रासवळ मळा वयलीय तिका निखळावची पडटली आनी विश्व 
विद्यालयांतली एक ' सांगाती भास ' म्हुण तिका सुवात राखून दवरची पडटली . 

सगळयांचे भायले वेगळेचार मानून घेवन सगळ्यांच्या भितल्ल्या एक 
चाराचे Indianization चे में एक ' मिशन ' दोळयां मुखार दवरून आमचो 
देश भाशेच्या मळार सदां चचलत आयिल्लो . त्याच मिशनाक धरून ह्या 
मुखावयली भाशीक येवजण आमकां आंखची पडटली . 

फाटली दोन तपां भाशेच्या मळार वावुल्लेल्यान भाशेच्या समाजशास्त्राचे 
नेम जशे म्हाका होलमले आनी समजले तशे ते हांगा यथाबुद्धी आनी यथा 
शक्ती- देवान दिल्ले बुद्दीक आनी तांकीक धरून - मांडपाचो हांवें यत्न केला . 
कसो कितें सादला , सांगूक नकळं . समाजशास्त्राचे नदरेन आमचे लोक 
आनी फुडारी केन्ना येवजूंक लागतले , हेय सांगूक नकळं . आयज पळेत जाल्यार , 
सगळे कडेन निर्शणेचो काळोख पातळ्ळेलो दिश्टी पडटा . ज्या देशांत भाशेची 
झगडी केन्नाच उपरासूक नाशिल्ली त्याच देशांत आयज मराठी - कन्नड झगडूंक 
लागल्यात . असमिया - बंगाली एकीमेकिच्या जिवार उठल्यात . मराठी 
सारकी एक भास , जिका संतांनी केळयल्ली आनी वाडयल्ली ती कोंकणी सारकेले 
एके गोड आनी अपुर्बायेचे भाशेक चिड्डूंक पळेता , मारूंक पळेता . भासो 
भासो , हे भाशेन , झगडटात त्यो पळोवन ‘ हांगा इंग्लीशूच दवल्लेली बरी ' 


अशेंय मत्त कांय जाण मांडूक लागल्यात .. सगळे कडेन अबुद्दिचेंच राज्य 
पातळ्ळेले बरी दिसता . जा 

हातुंतल्यान समाजशास्त्राची नदर कशी वाट काडटली , समजना . केन्न 
केन्नाय दिसता : इतिहासान घडये ही वाट काडपाची जापसालदारकी कोंकणी 
लोकां खातीर राखून दवल्ल्या जावये . हो लोक सभावान भौ - भाशीक . ते 
जंय वचून रावला थंयच्या समाजांत साकर कसो विरगळून ताका तो गोड 
करीत आयला . ताणें आतां मेरेन उबंत उडयल्ले आपले मायभाशेक वयर 
काडपाचे व्रत घेवन माय - भाशेच्या मोगा वांगडा आपलें भौ - भाशीकपणाचे 
व्रत मुखारूय चलयले जाल्यार घडये तोच ह्या भौ - भाशीक देशांतल्या लोकांनी 
कशें चलचे हाची देख दिवंक पावये . 

कशेंय आसना , आयज नि © णेच्या कुपांनी मळब धांपिल्लें आसलें तरूय 
एक दीस केनाय समाजशास्त्राची नदर जैतवंत जातली ह्या विशी म्हाका दुबाव 
ना . हांवें हिमालयांतले भोंवडेंत एक देखाव पळेल्लो . काय काय कडेन 
दोंगराचे व्हडले व्हडले कडे कोसळून गंगेंत पडटाले आनी तिची वाट आडायताले 
गंगा एक - दोन दिसूच वाट पळेताली ; पुणून तिसऱ्या दिसा एक तर ती कडया 
वयल्यान उडकी घेताली वा ताच्या पोटांत रिगून ताकाच आपल्या वांगड 
व्हांवोवन व्हरताली . 

गंगेक आडावप आयजवेर , खंयच्याच कड्याक अंदाजा जावंक ना . 

भाशेच्या मळारूय घडये अशेंच घडुंये . आयज अबुद्दिच्या कड्यान समाज 
शास्त्राची वाट आडायल्या . म्हाका खातरी आसा : एक दीस समाजशास्त्रार्च 
गंगा एक तर ह्या कड्या वयल्यान व्हांवपाक लागतली वा ताच्या पोटांत 
रिगून ताकाच व्हांवोवन व्हरतली . 

ते मेरेन 

जाका समाजशास्त्राची नदर आसा ताणें फुडारा खातीर झगडत रावचे 
पडटले . एकल्यान म्हळ्ळेच आसा : Any one who fights for the 
future , lives in it today . ' जो फुडारा खातीर वावरता तो आयज 


- 


फुडारांतूच जियेता . ' 


मोल ३ रुपये 


भासो कम्यो घडटात , कडयो मरतात . 
आमच्या देशांत कितल्यो भासो आसात . 
त्यो खंयच्यान आयल्यो , कलयो घडल्यो . 
तांचो आतां फुडार कितें . 
संवसारांतल्या हेर देशांनी आपापलो भाशेचो प्रस्न कसो सोडयलो . 
आमच्या देशांत भाशेच्या प्रस्नाचो घोळ कित्याक लागून जालो . 
-ह्या सगळ्या प्रस्नांची 
' भाशेच्या समाजशास्त्राचे नदरेन केल्ली फोडणिशी वाचप्यांक ह्या 
पुस्तकांत वाचूंक मेळटली . 
एक गडखळ विशय सोपे भाशेत समजावन सांगला हे ह्या पुस्तकाचे 
सगळ्यांत . मोटें येस मानूंक जाय . 


